
2 சவாலை சமாளிப்பது எப்படி? 


சவாலைச்‌ சந்திப்பது எப்படி? - அக்டோபர்‌ 2015 - 3,000 பிரதிகள்‌ 


பதிப்பாசிரியரின்‌ பிற நூல்கள்‌ 


On Circulation Rs. 


1. என்‌ அழுகையும்‌ ஆனந்தப்‌ புதுவாழ்வும்‌ (தமிழ்‌) 3,40,000 10/- 
2. என்‌ அழுகையும்‌ ஆனந்தப்‌ புதுவாழ்வும்‌ (கன்னடம்‌) 65,000 10/- 
3. என்‌ அழுகையும்‌ ஆனந்தப்‌ புதுவாழ்வும்‌ (மலையாளம்‌) 40,000 10/- 
4. என்‌ அழுகையும்‌ ஆனந்தப்‌ புதுவாழ்வும்‌ (தெலுங்கு) 10,000 10/- 
5. என்‌ அழுகையும்‌ ஆனந்தப்‌ புதுவாழ்வும்‌ (ஹிந்தி) 15,000 10/- 
6. என்‌ அழுகையும்‌ ஆனந்தப்‌ புதுவாழ்வும்‌ (ஒடிசா) 6,000 10/- 
T. My Cry & Joyful Life (English) 75,000 10/- 
8. சித்தர்கள்‌ கண்ட மெய்ப்பொருள்‌ 1,10௦,000 10/- 
9. பாவத்தின்‌ சம்பளம்‌ நரகம்‌ (தமிழ்‌, கன்னடம்‌) 1,20,000 10/- 
10. இயேசு கிறிஸ்து உங்களோடு பேசுகிறார்‌ 50,000 10/- 
11. என்‌ ஊழியக்காரனே? 20,000 10/- 
12. இந்தியாவுக்கு இயேசு தேவை, ஏன்‌? 40,000 10/- 
13. சைவமும்‌ வைணவமும்‌ கிறிஸ்தவமே! 40,000 10/- 
14. நீங்களே எனக்கு சாட்சிகள்‌ 20,000 10/- 
15. உண்மையான கடவுள்‌ யார்‌? 25,000 10/- 
16. அற்புத சுகமளிக்கும்‌ வைதீஸ்வரர்‌ இயேசு 20,000 10/- 


17. இந்தியாவில்‌ ஏன்‌ சுவிசேஷம்‌ முழுமையாகப்‌ பரவவில்லை? 15,00010/- 
18. கத்தோலிக்கர்களின்‌ கனிவான கவனத்திற்கு (பாகம்‌ 1) 15,000 10/- 
19. கத்தோலிக்கர்களின்‌ கனிவான கவனத்திற்கு (பாகம்‌ 2) 15,000 10/- 


20. நிறைவேறிய தீர்க்கதரிசனங்கள்‌ (பாகம்‌ 1) 20,000 10/- 
21. நிறைவேறிய தீர்க்க தரிசனங்கள்‌ (பாகம்‌ 2) 20,000 10/- 
22. நிறைவேறிய தீர்க்க தரிசனங்கள்‌ (பாகம்‌ 3) 5,000 10/- 


23. கிறிஸ்துவை எதிர்ப்பதின்‌ விளைவு (தமிழ்‌, கன்னடம்‌) 10,000 10/- 
24. திருக்குறள்‌ கூறும்‌ இரட்சிப்பின்‌ நற்செய்தி - டாக்டர்‌ கிறிஸ்டோபர்‌15,000 10/- 
25. இந்தியா ஒரு கிறிஸ்தவ நாடு - டாக்டர்‌ சுந்தர்‌ ஏசுவடியான்‌ 10,000 10/- 


26. பாவப்பரிகாரியின்‌ பங்கமில்லா அங்கங்கள்‌ (பாகம்‌ 1) 5,000 10/- 
27. பாவப்பரிகாரியின்‌ பங்கமில்லா அங்கங்கள்‌ (பாகம்‌ 2) 5,000 10/- 
28. பரலோகம்‌ செல்ல எளிதான வழி (சுவிசேஷத்தை அறிவிக்கும்‌ முறை)5,000 10/- 
29. அரிய வேதம்‌ அறிய வேண்டிய வேதம்‌ 10,000 10/- 
30. இந்திய வேதங்களில்‌ இயேசு கிறிஸ்து (பாகம்‌ 1) 10,000 10/- 
31. இந்திய வேதங்களில்‌ இயேசு கிறிஸ்து (பாகம்‌ 2) 10,000 10/- 
32. விவிலியமும்‌ விஞ்ஞானமும்‌ 10,000 10/- 


33. கிறிஸ்துவத்தைக்‌ குறித்து இந்துக்களின்‌ 

பொதுவான கேள்வியும்‌, அதற்குரிய பதிலும்‌ (பாகம்‌ 1) 10,000 10/- 
34, கிறிஸ்துவத்தைக்‌ குறித்து இந்துக்களின்‌ 

பொதுவான கேள்வியும்‌ அதற்குரிய பதிலும்‌ (பாகம்‌ 2) 10,000 10/- 
35. ஜெகோவா விட்னஸின்‌ உபதேசமும்‌ 

அதற்கு பைபிளின்‌ பதிலும்‌ கேள்வியும்‌ (பாகம்‌ 1) 5,000 10/- 


சகோதரி செலின்‌ சாமுவேல்‌ பால்ராஜ்‌ 


36. 


37. 


38. 
39. 
40. 
41. 
42. 
43. 
44. 
45. 
46. 
47. 
48. 
49. 
50. 
51. 
52. 
53. 
54. 
55. 
56. 
57. 
58. 
59. 
60. 
61. 
62. 
63. 
64. 
65. 


66. 
67. 
68. 
69. 
70. 
71. 
72. 
73. 
74. 


ஜெகோவா விட்னஸின்‌ உபதேசமும்‌ 
அதற்கு பைபிளின்‌ பதிலும்‌ கேள்வியும்‌ (பாகம்‌ 2) 5,000 
ஜெகோவா விட்னஸின்‌ உபதேசமும்‌ 
அதற்கு பைபிளின்‌ பதிலும்‌ கேள்வியும்‌ (பாகம்‌ 3) 5,000 


10/- 


10/- 


ஜெகோவா சாட்சிக்கு சத்தியத்தை அறிவிப்பது எப்படி (பாகம்‌ 1)5,000 10/- 


ஜெகோவா சாட்சிக்கு சத்தியத்தை அறிவிப்பது எப்படி (பாகம்‌ 2)5,00010/- 
சிலை வணக்கம்‌ சின்னாபின்னப்படுத்தியதே 5,000 10/- 
கிறிஸ்தவர்களை எதிர்ப்பதின்‌ விளைவு 5,000 10/- 
தெய்வீக சுகம்‌ உண்டா? - எபி சுந்தர்ராஜ்‌ 10,000 10/- 
கிறிஸ்துவின்‌ இரண்டாம்‌ வருகை - சிஸ்டர்‌ மரியா 10,000 10/- 
VCD என்‌ அழுகையும்‌ ஆனந்த புதுவாழ்வும்‌ (தமிழ்‌) 3,860,000 10/- 
VCD என்‌ அழுகையும்‌ ஆனந்த புதுவாழ்வும்‌ (கன்னடம்‌) 60,000 10/- 
VCD என்‌ அழுகையும்‌ ஆனந்த புதுவாழ்வும்‌ (ஹிந்தி) 30,000 10/- 
VCD என்‌ அழுகையும்‌ ஆனந்த புதுவாழ்வும்‌ (மலையாளம்‌)10,000 10/- 
VCD எழுந்து காட்டுவோம்‌ (தமிழ்‌) 20,000 10/- 
VCD முக்திக்கு வழி கிறிஸ்தவமே (தமிழ்‌) 15,000 10/- 
400 கதாகாலட்சேபம்‌ (தமிழ்‌ 20,000 10/- 
VCD தேசம்‌ சந்திக்கப்படணுமே கர்த்தாவே 10,000 10/- 
தமசோம்‌ ஜோதிர்கமய 5,000 10/ 
வேதமா? விஞ்ஞானமா? - Rev. பால்ராஜ்துரை 5,000 10/- 
மனிதனே நீ யார்‌? - Rev. பால்ராஜ்துரை 5,000 10/- 
சீரழிய சினிமா பாருங்கள்‌ - Rev. பால்ராஜ்துரை 5,000 10/- 
தெய்வத்தை தேடுவோம்‌ வாருங்கள்‌ - Re. பால்ராஜ்துரை 5,000 10/- 
இந்து மதம்‌, இந்திய மதமா? - உறையூர்‌ வளவன்‌ 5,000 10/- 
ஆரோக்கிய வாழ்வுக்கு ஒரு தெய்வீக அழைப்பு 5,000 10/- 
இராம ஜென்ம பூமி- உறையூர்‌ வளவன்‌ 5,000 5/- 
மதமாற்றமல்ல, மனமாற்றமே தேவை - R. ஸ்டான்லி 5,000  5/- 
மனமாற்றத்தை பெருக்குவது எப்படி? - ₹5. ஸ்டான்லி 5,000 5/- 
வாழ்க்கையைவளப்படுத்தும்‌ வார்த்தைகள்‌ 5,000 5/- 
நாலு வேதங்களின்‌ நாயகர்‌ இயேசு 10,000 5/- 
ஓர்‌ அவசர அறைகூவல்‌ 10,000 5/- 
கர்நாடகாவிற்காக கதறி அழும்‌ கல்வாரி ஐக்கிய ஜெபக்‌ குழுவும்‌ 

இராணுவ சகோதரர்களும்‌ (தமிழ்‌, கன்னடம்‌) 5,000 5/- 
திரித்துவம்‌ - பாஸ்டர்‌ சாலமோன்‌ ராஜா 5,000 5/- 
இஸ்லாமியர்களின்‌ கேள்விகளுக்குப்‌ பதில்‌ - சாலமோன்‌ ராஜா5,000 5/- 
இந்திய ஊழிய உயர்வுக்கு ஒரு புதிய பார்வை 5,000 5/- 
ஆனந்த புதுவாழ்வு கண்டேன்‌ 30,000 5/- 
நித்யஜீவன்‌ தரும்‌ நிகரில்லா இயேசு 5/- 
இது உங்கள்‌ உயிர்‌ காக்கும்‌ முயற்சி - சாந்திதேவி 10,000 2.50 
மோட்ச வாழ்வுக்கு வழி - சாந்திதேவி 5,000 2.50 
DVD ஆனந்த புதுவாழ்வு (1வளி॥ஈ) 2,000 100 
DVD அமாவாசை (Telefilm) 2,000 100 


4 சவாலை சமாளிப்பது எப்படி? 


இந்த நூல்‌ மற்றும்‌ விசிடி கிடைக்கும்‌ முகவரி 
எஸ்‌.தாயப்பன்‌ 
12, ஜி.டி.நாயுடு தெரு, பாலாஜி அவென்யூ -1, 
சேலையூர்‌ பேபாஸ்ட்‌, சென்னை - 600 073. 
தொலைபேசி: 044-22234256. மின்னஞ்சல்‌: sakthiprabha@yahoo.com 


நூலை அனுப்ப சில விதிகள்‌: 


ஒவ்வொரு நூலுக்கும்‌, விசிடிக்கும்‌ நன்கொடை ரூ.10/- + தபால்‌ 
செலவு ரூ.1. 14.0., 0.0. அனுப்பி பெற்றுக்‌ கொள்ளலாம்‌. உங்கள்‌ 
முகவரியை ॥.0 பாரத்தின்‌ அடியில்‌ உள்ள தகவல்‌ பகுதியில்‌ வெளிவாக, 
பின்கோடு நம்பருடன்‌ எழுதி அனுப்புங்கள்‌. உங்கள்‌ தொலைபேசி, 
செல்போன்‌ எண்களை கண்டிப்பாக எழுதவும்‌. செக்‌ பெற்றுக்‌ 
கொள்ளப்பட மாட்டாது. 110, DD பெற்றுக்‌ கொண்ட பிறகே நூல்கள்‌ 
அனுப்பி வைக்கப்படும்‌. 

விசிடி அனுப்ப தபால்‌ செலவு மட்டும்‌: கொரியரில்‌ அனுப்ப 
(தமிழ்நாட்டிற்குள்‌) 

1 முதல்‌ 15 விசிடி அனுப்ப ரூ.50/-. 16 முதல்‌ 25 விசிடி அனுப்ப 
ரூ.60/- 

1௦0 விசிடிக்கு மேல்‌ மற்றும்‌ அதிக புத்தகம்‌ வேண்டுமானால்‌, அவைகள்‌ 
கே.பி.என்‌. பார்சல்‌ சர்வீஸ்‌ மூலம்‌ வெளியூர்களுக்கு அனுப்பி வைக்கப்‌ 
படும்‌. 


“வாழ்க்கையை வளப்படுத்தும்‌ 


வார்த்தைகள்‌” 


கர்த்தர்‌ இந்த அடிமையைக்‌ கொண்டு ஆசிரியராகவும்‌, 
பதிப்பாசிரியராகவும்‌ வெளியிட்ட புத்தகங்கள்‌, விசிடி மற்றும்‌ 
டிவிடிக்கள்‌ ஒவ்வொன்றிலும்‌ எதைக்‌ குறித்து எழுதப்பட்டிருக்கிறது 
என்பதை வாசகர்கள்‌ அறிந்து, தேவையான புத்தகம்‌, சீடிக்களைக்‌ 
கேட்டுப்‌ பெற்றுக்‌ கொள்வதற்கு ஏதுவாக, “வாழ்க்கையை 
வளப்படுத்தும்‌ வார்த்தைகள்‌” என்னும்‌ ஒரு நூலும்‌ வெளியிட்டு 
இருக்கிறேன்‌. ஆண்டவருடைய வருகைக்கு நீங்கள்‌ ஆயத்தமாக, 
மற்றவர்களையும்‌ ஆயத்தப்படுத்த, ஆதாயப்படுத்த ஆவிக்குரிய 
புத்தகங்களை தேர்வு செய்ய இந்த நூல்‌ உங்களுக்கு உதவும்‌. 
- எஸ்‌.தாயப்பன்‌ 
நன்கொடை - ரூ.5/- 


சகோதரி செலின்‌ சாமுவேல்‌ பால்ராஜ்‌ 5 


பதிப்பாசிரியர்‌ உரை 


2015 ஜூலை 17, 18, 19 தேதிகளில்‌ மதுரவாயில்‌ கர்மேல்‌ 
சர்ச்சில்‌ செய்தி கொடுக்கும்போது பாஸ்டரம்மா செலின்‌ 
சாமுவேல்‌ பால்ராஜ்‌ அவர்கள்‌ இந்த “சவாலை சமாளிப்பது 
எப்படி?” என்கிற புத்தகத்தைக்‌ கொடுத்தார்கள்‌. கர்னாடகாவில்‌ 
கடக்கிலும்‌, தாவன்கரேயிலும்‌ செய்தி கொடுக்கச்‌ சென்ற 
போது அதைப்‌ படித்தேன்‌. பிரச்சனைகள்‌, கஷ்டங்கள்‌, 
துன்பங்கள்‌, எதிர்ப்புகள்‌, புறக்கணிப்புகள்‌, மன நோகடிப்புகள்‌ 
இல்லாத வாழ்க்கையே கிடையாது. அவைகளை கிறிஸ்துவின்‌ 
பிள்ளைகளாகிய நாம்‌ எப்படி மேற்கொள்ள வேண்டும்‌ என்று 
வேத ஆதாரங்களோடு மிக அழகாக எழுதியிருந்தார்கள்‌. 
அவர்களுக்கு தேவன்‌ கொடுத்துள்ள வேத ஞானத்திற்காக 
கர்த்தரைத்‌ துதிக்கிறேன்‌. 

இப்பிரச்சினைகளைக்‌ கண்டு நாம்‌ சோர்ந்து போகக்‌ கூடாது. 
தேவனை இன்னும்‌ நாம்‌ கிட்டிச்‌ சேர இவைகள்‌ பெரிதும்‌ 
உதவும்‌ என்று உணர்ந்து, கர்த்தரை இன்னும்‌ அதிகமாக சார்ந்து 
வாழ வேண்டும்‌. அதற்கு இந்த நூல்‌ பெரிதும்‌ உதவும்‌ என்று 
ஆவியில்‌ உணர்ந்து இதை உங்கள்‌ முன்‌ சமர்ப்பிக்கின்றேன்‌. 

“நான்‌ உபத்திரவப்பட்டது நல்லது. உமது பிரமாணங்களைக்‌ 
கற்றுக்‌ கொண்டேன்‌” என்று சங்கீதக்‌ கூறுகிறானே. உபத்திரவங்கள்‌ 
நம்மைப்‌ பண்படுத்தட்டும்‌, பக்குவப்‌ படுத்தட்டும்‌, 
பரிசுத்தப்படுத்தட்டும்‌, புடமிடட்டும்‌. கர்த்தர்‌ தாமே உங்களை 
ஆசீர்வதிப்பாராக! 

- அன்புடன்‌ 
கிறிஸ்துவின்‌ பணியில்‌ 
எஸ்‌.தாயப்பன்‌ 

கர்த்தரும்‌ அருமை இரட்சகருமாகிய இயேசு கிறிஸ்துவுக்கு 
எல்லா துதி ஸ்தோத்திரங்களையும்‌ நன்றியையும்‌ ஏறெடுக்‌ 
கிறேன்‌. 

பிரியமானவர்களே, “சவாலை சமாளிப்பது எப்படி?”” என்ற 
இப்புத்தகத்தின்‌ வாயிலாக உங்கள்‌ அனைவரையும்‌ சந்திப்பதில்‌ 
மிக்க மகிழ்ச்சியடைகிறேன்‌. கர்த்தருடைய பரிசுத்த நாமத்தினால்‌ 
உங்கள்‌ அனைவரையும்‌ வாழ்த்துகிறேன்‌. 

நமது ஆண்டவராகிய இயேசு கிறிஸ்து அதி சீக்கிரம்‌ வரப்‌ 
போகிறார்‌. ஆகையால்‌ அன்பு என்னும்‌ ஒரு மூலப்‌ பொருள்‌ 
குறைகிறபடியால்‌ அக்கிரமம்‌ மிகுதியாகி பல பிரச்சினைகள்‌, 
துன்பங்கள்‌, பாடுகள்‌ என பல வழிகளில்‌ தேவபிள்ளைகள்‌ 
நெருக்கப்படுகிறார்கள்‌. இவர்களை பார்க்கும்போது சிலர்‌ 
முறுமுறுக்கிறவர்களாக, பின்வாங்கிப்‌ போனவர்களாக, பெயர்‌ 
கிறிஸ்தவர்களாக இருப்பதை என்னால்‌ காண முடிந்தது. 

இவ்விதமாக வேதனைப்‌ படுகிறவர்கள்‌ கிறிஸ்துவில்‌ 
தங்களை பெலப்படுத்திக்‌ கொள்ளவும்‌, உறுதியாக நிலைத்து 
இவைகளில்‌ ஜெயம்‌ எடுக்கவும்‌, தேவன்‌ சத்துவம்‌ கொடுக்கிறார்‌ 
என்பதை வலியுறுத்தும்‌ படியாக தேவன்கொடுத்த பாரத்தின்படி 
ஆவியானவரின்‌ ஏவுதலினால்‌ இப்புத்தகத்தை எழுதத்‌ தூண்டப்‌ 
பட்டேன்‌. 

கிறிஸ்துவை உடையவர்கள்‌ ஒவ்வொருவரும்‌ இவ்வுலகத்தில்‌ 
சவாலை சந்தித்தே ஆகவேண்டும்‌. அது ஆணாகிலும்‌, 
பெண்ணாகிலும்‌, விசுவாசியாகிலும்‌, ஊழியராகிலும்‌ சந்தித்தே 
ஆக வேண்டும்‌. பரிசுத்த வேதத்தில்‌ அநேகர்‌ சந்தித்தனர்‌. 
தேவனைப்‌ பற்றிக்‌ கொண்டு சமாளித்து ஜெயம்‌ எடுத்தனர்‌. 

தொடர்ந்து இப்புத்தகத்தை ஜெபத்தோடு வாசியுங்கள்‌. 
வாசித்து தீர்மானங்களை எடுத்து அதில்‌ உறுதியாய்‌ நிற்க, 
செயல்பட ஜெபியுங்கள்‌. 

உங்கள்‌ அன்பு சகோதரி 

பொருளடக்கம்‌ 


அழுகை 
உபத்திரவம்‌ 
பகை 


பரியாசம்‌ 

அவள்‌ போய்‌ மனங்கசந்து மிகவும்‌ அழுது, கர்த்தரை 
நோக்கி விண்ணப்பம்‌ பண்ணி... -1 சாமு 1:10 


குழந்தை பிறந்ததும்‌ அழுததா என்று கேட்கிறார்கள்‌. மானிட 
வாழ்வில்‌ கண்களைத்‌ திறந்து உலகத்தைக்‌ காணும்‌ முன்பாக 
குழந்தை அழுகையோடு தான்‌ பிறக்கிறது. இந்த உலகத்தில்‌ 
வந்து விட்டோமே என்‌ நினைக்கின்றதோ என்னவோ! வாழ்வின்‌ 
பயணத்தை அழுகை துவங்கி வைக்கின்றது. அழுகையும்‌, 
களிப்பும்‌ வாழ்க்கையில்‌ மேடு பள்ளம்‌ என கடந்து வருகிறது 
என்று சொல்வதை விட வரும்‌ என்பதே உண்மை. அழுகை 
அல்லது மகிழ்ச்சி என இவ்விரண்டில்‌ ஒன்றை மட்டும்‌ பிடித்துக்‌ 
கொள்ளவோ விட்டு விடவோ ஒரு மனிதனாலும்‌ கூடாது. 
மனிதனுக்கு அழுகையும்‌ நிரந்தரமானது அல்ல. மகிழ்ச்சியும்‌ 
நிரந்தரமானது அல்ல. நாம்‌ அழுவது மிகவும்‌ சங்கடமான ஒன்று 
தான்‌. ஆனால்‌ நாம்‌ பிறரை அழ வைப்பவர்களாக இருந்தால்‌ 
அது மிகவும்‌ சாபமான ஒன்று. நம்மைப்‌ பார்த்து அழும்‌ நாள்‌ 
நமது மரண நாளாக மட்டும்தான்‌ இருக்க வேண்டும்‌. 
அழுகைக்கு மனிதர்களின்‌ ஆறுதல்‌ சமாதானத்தைக்‌ 
கொடுக்காது 


எல்க்கானா என்பவருக்கு இரண்டு மனைவிகள்‌ 
இருந்தார்கள்‌. ஒருத்தியின்‌ பேர்‌ அன்னாள்‌. மற்றவளின்‌ பேர்‌ 
பெனினாள்‌. பெனினாளுக்கு பிள்ளைகள்‌ இருந்தார்கள்‌. 
அன்னாளுக்கோ பிள்ளை இல்லை. கர்த்தர்‌ அன்னாளின்‌ 
கர்ப்பத்தை அடைத்திருந்தார்‌. பெனின்னாள்‌ அன்னாள்‌ 
துக்கப்படும்படியாக அவளை மிகவும்‌ விசனப்படுத்துவாள்‌. 
கர்த்தருடைய ஆலயத்துக்குப்‌ போகும்‌ சமயத்தில்‌ 
வருஷந்‌ தோறும்‌ அவளை மனமடிவாக்குவாள்‌. அன்னாள்‌ 
சாப்பிடாமல்‌ அழுது கொண்டிருப்பாள்‌. எல்க்கானா 

அவளைப்‌ பார்த்து “அன்னாளே ஏன்‌ அழுகிறாய்‌? ஏன்‌ 
சாப்பிடாதிருக்கிறாய்‌? பத்து குமாரனைப்‌ பார்க்கிலும்‌ நான்‌ 
உனக்கு அதிகம்‌ அல்லவா?” என்று அன்னாளுக்கு இரட்டிப்பான 
பங்கைக்‌ கொடுத்து அவளை அதிகமாய்‌ நேசித்தான்‌. ஆனால்‌ 
கணவனுடைய ஆறுதல்‌ வார்த்தைகளும்‌, அன்பும்‌ அன்னாளுக்கு 
ஆறுதலையும்‌ மன நிறைவையும்‌ கொடுக்கவில்லை - (1 சாமு 
1:1-8). 

அன்னாளின்‌ கர்ப்பத்தை கர்த்தர்‌ அடைத்திருந்தார்‌. தாய்‌ 
என்ற ஸ்தானம்‌ அன்னாளுக்கு இல்லாதிருந்தது. குடும்பத்தை 
அமைத்துக்‌ கொடுப்பவர்‌ கர்த்தர்‌. ஒரு பெண்‌ என்றாலும்‌ ஆண்‌ 
என்றாலும்‌ உறவு முறையில்‌ பல பங்கை பெறுகிறார்கள்‌. 
விசேஷமாக தான்‌ இருக்கும்‌ குடும்பத்திற்குள்‌ உன்னதமான 
பொறுப்புகளில்‌ தேவன்‌  அமர்த்துகிறார்‌. கணவனாக, 
மனைவியாக, பிள்ளைக்குத்‌ தாயாக, தகப்பனாக, மாமியாக, 
மாமாவாக, பாட்டியாக, தாத்தாவாக இன்னும்‌ பல வகையில்‌ 
உறவுகளில்‌ பிணைக்கப்படுகிறார்கள்‌. இந்த பாக்கியத்தை 
உருவாக்கி கொடுக்கிறவர்‌ கர்த்தர்‌. ஆனால்‌ சிலர்‌ குடும்பத்தின்‌ 
அருமையை அறியாதவர்களாய்‌ உதாசீனமாக வாழ்கிறார்கள்‌. 
ஒவ்வொருவரையும்‌ தேவன்‌ நிறுத்தியுள்ள இடங்களில்‌ 
மகிழ்ச்சியோடு வாழ்ந்து அந்தக்‌ காலங்களையும்‌, நேரங்களையும்‌ 
அருமையாக எண்ணி தேவனை மகிமைப்படுத்த வேண்டும்‌. 
ஏனெனில்‌ மறுபடியும்‌ நாம்‌ இந்தக்‌ காலங்களுக்குள்‌ கடந்து 
செல்ல விரும்பினாலும்‌ இயலாது. கடந்து போன காலங்கள்‌ 
போனது போனதே. திரும்ப வராது. 


பிள்ளைப்‌ பருவம்‌, வாலிபம்‌, கணவன்‌, மனைவி, 
உறவு, பெற்றோர்‌ பிள்ளைகள்‌ உறவு, பெற்றோர்‌ வாலிபப்‌ 
பிள்ளைகள்‌ உறவு, மாமனார்‌ மாமியார்‌ உறவு, தாத்தா 
பாட்டி உறவு என எவைகளின்‌ வழியாக படிப்படியாக 
கடந்து செல்கிறேமோ அதை இனிதாக கழிக்க 
வேண்டும்‌. சிலர்‌ சொல்வார்கள்‌ நான்‌ பிள்ளைகளை 
நேசிக்கவில்லை. என்‌ மனைவியை நேசிக்கவில்லை. என்‌ 
வாலிப பிள்ளையை நேசிக்கவில்லை என்பார்கள்‌. மேலும்‌ 
சொல்வார்கள்‌ இன்று நான்‌ அதை உணர்கிறேன்‌. என்‌ பிள்ளைகள்‌ 
திருமணம்‌ ஆகி சென்று விட்டார்கள்‌. நான்‌ என்‌ ஸ்தானத்தில்‌ 
அன்பைப்‌ பரிமாறிக்‌ கொள்ளத்‌ தவறி விட்டேன்‌ என்பார்கள்‌. 

பெற்றோர்கள்‌ பிள்ளைகளிடத்தில்‌ விசேஷமாக வாலிபப்‌ 
பிள்ளைகளிடத்தில்‌ அன்பாக காணப்பட வேண்டும்‌. அவர்களின்‌ 
தவறுகளை தான்‌ கண்டிக்க வேண்டும்‌. பிள்ளைகளை வெறுக்‌ 
கக்‌ கூடாது. நாம்‌ எவ்வளவாய்‌ கண்டிக்கிறோமோ அவ்வளவாய்‌ 
நேசிக்கவும்‌ வேண்டும்‌. கண்டித்து விட்டு அவர்களை 
விசாரிக்காமல்‌ இருந்து விடக்‌ கூடாது. ஏனென்றால்‌ உறவுகளின்‌ 
இடையே உள்ள ஐக்கியம்‌ குறைந்து குறைந்து பெரும்‌ 
பிளவு உண்டாக்கி விடும்‌. திருமணம்‌ ஆகாத பிள்ளைகளாக 
இருக்கும்‌ வரை தான்‌ பெற்றோரின்‌ அன்பை எதிர்பார்ப்பார்கள்‌. 
திருமணம்‌ நடந்த பின்‌ அவர்களை நேசிக்கத்தக்க வேறொரு 
உறவுக்குள்‌ இணைக்கப்படுகிறபடியால்‌ பெற்றோர்களின்‌ 
அன்பு பிள்ளைகளுக்கு அதிகப்படியாக தேவைப்படுவதில்லை. 
ஆகையால்‌ எல்லாப்‌ பெலனோடு நாம்‌ அன்பு கூர்ந்து, 
கிரியைகளினால்‌ அதை மாயமற்ற அன்பாக வெளிப்படுத்தி 
குடும்பத்தின்‌ ஐக்கியத்தைக்‌ காத்துக்‌ கொள்ளுவோம்‌. அவள்‌ 
பிள்ளைகள்‌ எழுப்பி அவளைப்‌ பாக்கியவதி என்கிறார்கள்‌ - நீதி 31:28. 


ஆனால்‌ அன்னாளுக்கு அம்மா என்று அழைக்கவே பிள்ளை 
யில்லாதிருந்தது. பின்னர்‌ எப்படி பாக்கியத்தை பெற முடியும்‌. 
சில காரியங்களில்‌ கர்த்தர்‌ ஆசீர்வாதத்தை அடைத்துப்‌ 
போடுகிறார்‌. ராகேலின்‌ கர்ப்பத்தை கர்த்தர்‌ அடைத்தார்‌. ஆனால்‌ 
ராகேல்‌ யாக்கோபிடம்‌ எனக்கு பிள்ளை கொடும்‌ என்கிறாள்‌. 
யாக்கோபு சொல்கிறார்‌: “தேவனல்லவோ உன்‌ கர்ப்பத்தை 
அடைத்திருக்கிறார்‌. நான்‌ தேவனா?”” - ஆதி 30:1, 2 என்கிறார்‌. 
பிள்ளைகள்‌ என்றாலும்‌ எந்த நன்மைகள்‌ என்றாலும்‌ கர்த்தர்‌ 
மாத்திரமே கொடுக்க முடியும்‌. கணவரைக்‌ கேட்பதினாலோ 
மனிதர்களைக்‌ கேட்பதினாலோ மாமிசமானவர்களால்‌ ஒன்றும்‌ 
வாய்க்கப்‌ போவதில்லை. மனிதர்கள்‌ மூலம்‌ ஆசீர்வாதங்களை 
கொடுப்பது கர்த்தர்‌ மாத்திரமே. 

அன்னாள்‌ மலடியாயிருந்ததின்‌ நிமித்தம்‌ பெனினாள்‌ 
விசனப்படுத்துவாள்‌. அப்பொழுது இவள்‌ மிகவும்‌ 
துக்கமடைவாள்‌. பெனினாளுக்கு பிள்ளைகள்‌ இருந்தபடியால்‌ 
பிள்ளை இல்லாத அன்னாளை அற்பமாக எண்ணினாள்‌. 
உள்ளவர்கள்‌ இல்லாதவர்களை  துக்கப்படுத்துகிறார்கள்‌. 
கொடுத்த கர்த்தரை மகிமைப்படுத்தாமல்‌ தங்களால்‌ உண்டானது 

போல பெருமை கொள்கிறார்கள. “ஆகார்‌ தான்‌ கர்ப்பவதியானதைக்‌ 
கண்ட போது தன்‌ நாச்சியாரை அற்பமாக எண்ணினாள்‌?” - ஆதி 
16:44. தான்‌ ஒரு அடிமை என்பதை கர்ப்பவதியான ஒரு சில 
மாதங்களில்‌ மறந்து போனாள்‌. தன்‌ எஜமானனுக்கு மனைவியாக 
கொடுத்த சாராளை அற்பமாக எண்ணினாள்‌. நடந்தது என்ன? 
சாராளுக்கும்‌ காலம்‌ வந்தது. வாக்குத்தத்தம்‌ பண்ணப்பட்ட 
ஈசாக்கை பெற்றெடுக்க கர்த்தர்‌ உதவி செய்தார்‌. 
சாராள்‌ ஆபிரகாமை நோக்கி “இந்த அடிமைப்‌ பெண்ணையும்‌, அவள்‌ 
மகனையும்‌ புறம்பே தள்ளும்‌. இந்த அடிமைப்‌ பெண்ணின்‌ மகன்‌ 
என்‌ குமாரனாகிய ஈசாக்கோடே சுதந்திரவாளியாயிருப்பதில்லை 
என்றாள்‌” - ஆதி 21:10. ஆகையால்‌ இருவரும்‌ வீட்டை 
விட்டு துரத்தப்பட்டார்கள்‌. பணம்‌, பொருள்‌, வீடு, ஆஸ்தி, 
செல்வம்‌, வரம்‌, அழகு, பட்டம்‌, படிப்பு, நல்ல வேலைகள்‌, 
சபை ஊழியம்‌, ஆத்துமாக்கள்‌, வல்லமைகள்‌, திறமைகள்‌ 
என எல்லா மேன்மைகளையும்‌ கொடுப்பவர்‌ தேவன்‌. நம்‌ 
செயல்களை எல்லாம்‌ கவனித்து நிலையாக தருவதும்‌, எடுப்பதும்‌ 
கர்த்தரின்‌ கரத்தில்‌ உள்ளது. மிகவும்‌ ஜாக்கிரதையோடு தேவன்‌ 
கவனிக்கிறார்‌ என்பதை அறிந்து அவர்‌ முன்‌ பயபக்தியாயும்‌, 
யாரையும்‌ அற்பமாய்‌ எண்ணாமலும்‌ நடந்து கொள்வதே நல்லது. 
கொடுப்பதும்‌, எடுப்பதும்‌ தேவனின்‌ உரிமை. யாரும்‌ அவரைக்‌ 
கேள்வி கேட்கவும்‌, தடுத்து நிறுத்தவும்‌ இயலாது. 

நீங்கள்‌ அன்னாளைப்‌ போல விசனமும்‌ துக்கமும்‌ 
உள்ளவர்களாய்‌ அழுது கொண்டிருக்கலாம்‌. அன்னாளைப்‌ 
போல அநேகருடைய பரியாசத்திற்கு பலியாகி இருக்கலாம்‌. 
உங்களிடம்‌ இல்லாதவைகளைக்‌ கண்டு உங்களை 
அலட்சியமாய்‌ நடத்தலாம்‌. உனக்கு என்ன இருக்கு, உன்னால்‌ 
என்ன லாபம்‌? என்ற வார்த்தைகள்‌ உங்களுக்கு நேராக 
கடந்து வரலாம்‌. எந்தக்‌ காரியத்தை செய்தாலும்‌ அதை 
மட்டுப்படுத்தி உங்களை மனமடிவாக்கலாம்‌. அன்னாளை 
வருஷந்தோறும்‌ மனமடிவாக்கினது போல தினந்தோறும்‌ 
மனமடிவாக்குகிறவர்கள்‌ மத்தியில்‌ வாழ்க்கையும்‌ வேலை 
ஸ்தலமும்‌, ஊழியமும்‌ காணப்படலாம்‌. அன்னாள்‌ அந்த 
வேதனைகளின்‌ வழியாக கடந்து வரும்படி, கர்த்தர்‌ அன்னாளின்‌ 
கர்ப்பத்தை அடைத்திருந்தார்‌. எந்த வழியிலும்‌ உங்கள்‌ உயர்வை 

ஆசீர்வாதத்தை காண முடியாமல்‌ இருப்பீர்கள்‌. உணவும்‌, 
தூக்கமும்‌, அமைதியும்‌ உங்களுக்கு தூரமாக இருப்பது நிச்சயம்‌. 

எலக்கானா அன்னாளிடம்‌ ஏன்‌ அழுகிறாய்‌? ஏன்‌ சாப்பிடாமல்‌ 
இருக்கிறாய்‌? ஏன்‌ சஞ்சலப்படுகிறாய்‌? பத்து குமாரரைப்‌ 
பார்க்கிலும்‌ நான்‌ உனக்கு அதிகமல்லவா என்று சொல்லி 
இரட்டிப்பான பங்கு கொடுத்த போதிலும்‌, அன்னாளுக்கு அது 
சமாதானத்தை அளிக்கவில்லை. அன்னாளை பெனின்னாள்‌ 
துக்கப்படுத்தினாலும்‌, துக்கத்திற்குரிய காரணமே பிள்ளை 
இல்லாத குறையாய்‌ இருந்தது. பெனின்னாளை விட 
அன்னாளை கணவர்‌ நேசித்தாலும்‌ ஒரு பிள்ளைக்கு ஈடாக அந்த 
நேசிப்பு பெரியதாக இல்லை. துக்கமும்‌ துயரமும்‌ ஜீவியத்தை 
ஆக்கிரமித்து தன்பெலனுக்கும்‌ மீதி மனிதனை அமிழ்த்தும்‌ போது 
யார்‌ ஆறுதல்‌ சொன்னாலும்‌ அதை இருதயம்‌ ஏற்றுக்‌ கொள்ளாது. 
அன்பான கணவர்‌, செல்லப்‌ பிள்ளைகள்‌, சிநேகிதர்கள்‌ என 
எவர்கள்‌ மூலமாக வரும்‌ சமாதானத்தையும்‌ இருதயம்‌ தன்‌ உள்ளே 
ஏற்றுக்‌ கொள்ளாமல்‌ புறம்பே தள்ளி விடுகிறது. வேதனைகள்‌ 
உள்ளபடியே இருதயம்‌ காணப்படுகிறது. யோபுவை தேற்றும்படி 
அவருடைய மூன்று சிநேகிதர்கள்‌ வந்தார்கள்‌. “நீங்கள்‌ எல்லோரும்‌ 
அலட்டுண்டாக்குகிற தேற்றரவாளர்‌.”” -யோபு 16:2 என யோபு 
சொல்கிறார்‌. சிநேகிதர்களை, யோபு நீங்கள்‌ என்னைப்‌ புண்படுத்‌ 
தும்‌ தேற்றரவாளர்கள்‌ என்கிறார்‌. நகோமிக்கு உண்டான 
கிலேசத்தால்‌ தன்னை மாராள்‌, கசப்பானவள்‌ என்று 
சொல்லுங்கள்‌ என்று சொல்கிறார்‌ - (ரூத்‌ 1:20). 


அழுகையின்‌ துக்கம்‌ மாற எழுந்தருக்கவும்‌ ஜெபிக்கவும்‌ 
வேண்டும்‌ 

சீலோவிலே அவர்கள்‌ புசித்துக்‌ குடித்த பின்பு, அன்னாள்‌ 
எழுந்திருந்தாள்‌. ஆசாரியனாகிய ஏலி கர்த்தருடைய 
ஆலயத்தின்‌ வாசல்‌ நிலையண்டையிலே ஒரு ஆசனத்தின்‌ 
மேல்‌ உட்கார்ந்திருந்தான்‌. அவள்‌ போய்‌ மனங்கசந்து 
மிகவும்‌ அழுது கர்த்தரை நோக்கி விண்ணப்பம்‌ பண்ணி, 
“சேனைகளின்‌ கர்த்தாவே, தேவரீர்‌ உம்முடைய அடியாளின்‌ சி 
றுமையைக்‌ கண்ணோக்கிப்‌ பார்த்து உம்முடைய அடியாளை 
மறவாமல்‌ நினைந்தருளி உமது அடியாளுக்கு ஒரு ஆண்‌ பிள்ளையை 

கொடுத்தால்‌ அவள்‌ உயிரோடிருக்கும்‌ சகல நாளும்‌ நான்‌ அவனைக்‌ 
கர்த்தருக்கு ஒப்புக்‌ கொடுப்பேன்‌. அவன்‌ தலையின்‌ மேல்‌ 
சவரகன்‌ கத்தி படுவதில்லை என்று பொருத்தனை பண்ணினாள்‌” - 
(1 சாமு 1:9-11). 


சாமுவேல்‌, சவுல்‌ விழுந்து போனதைக்‌ குறித்து 
துக்கப்பட்டுக்‌ கொண்டேயிருந்தார்‌. கர்த்தர்‌ “சாமுவேலே நீ 
மட்டும்‌ துக்கப்பட்டுக்‌ கொண்டேயிருப்பாய்‌. அடுத்து ராஜாவாக 
போகிறவனை நான்‌ உனக்குக்‌ காண்பிக்கப்‌ போகிறேன்‌. ஆகையால்‌, 
உன்‌ தைலக்‌ கொம்பை நிரப்பிக்‌ கொண்டு வா என்றார்‌.” - 1 சாமு 
16:1. மனப்பாரங்கள்‌ கவலைகள்‌ நிமித்தம்‌ அநேகர்‌ மனநிலை 
பாதிக்கப்பட்டவர்களாய்‌ மாறி விடுகின்றனர்‌. இவைகளில்‌ 
இருந்து விடுதலை பெற இவர்கள்‌ முயற்சிக்கவில்லை. 
தன்னுடைய ஜீவியத்தின்‌ எல்லாப்‌ பகுதிகளையும்‌ இவர்களே 
இருளாக்கி விடுகின்றனர்‌. துக்கம்‌ மாற நேர்மையான வழிகளைத்‌ 
தேட முன்னிலும்‌ அதிக கேடுபாடுகளுக்குள்‌ சிக்குகின்றனர்‌. 
சினிமா, டி.வி., மதுபானம்‌, துக்கம்‌ எதுவும்‌ துக்கத்தை மாற்ற 
இயலாது. இது நூற்றுக்கு நூறு உண்மை. அன்னாள்‌ அழுது 
கொண்டே இராமல்‌, தனக்கு ஒருவரும்‌ சொல்லாமலே தானே 
எழுந்திருந்தாள்‌. வேதனைப்படுகிறவர்கள்‌ உட்கார்ந்திருக்கும்‌ 
வரை, ஏளனப்‌ பேச்சு பேசுகிறவர்கள்‌ பேசிக்‌ கொண்டே தான்‌ 
இருப்பார்கள்‌. அவர்கள்‌ பேச்சு அடங்க எழுந்தே ஆகவேண்டும்‌. 

எழுந்த அன்னாள்‌ நேராக தேவனின்‌ ஆலயத்தை தேடிச்‌ 
செல்கிறாள்‌. அங்கே மனங்கசந்து மிகவும்‌ அழுது கர்த்தரை 
நோக்கி விண்ணப்பம்‌ பண்ணினாள்‌. தன்னுடைய 
சஞ்சலமும்‌, கிலேசமும்‌ மாறுவதற்கு மருத்துவரையோ, மனித 
ஆலோசனைகளையோ நோக்கி அன்னாள்‌ செல்லாமல்‌ 
தன்னுடைய நிந்தை நீங்கும்படியாய்‌ கர்த்தருடைய ஆலயத்‌ 
திற்குச்‌ சென்று ஜெபம்‌ பண்ணினாள்‌. சிலர்‌ இருதயத்தின்‌ பாரம்‌ 
குறைய வேண்டும்‌ என்பதற்காக, கண்களில்‌ தென்படும்‌ எல்லா 
நபரிடமும்‌ தன்‌ வேதனைகளை கொட்டுவார்கள்‌. ஆனால்‌ 
இதுவே இவர்களுக்கு கண்ணியாக மாறிப்‌ போகிறது. நீங்கள்‌ 
நன்றாக வாழும்‌ நாளில்‌ உங்களை தூற்றித்‌ திரிகிறவர்கள்‌ யார்‌ 
என்றால்‌ இவர்கள்‌ தான்‌. எந்த மனுஷனும்‌ மாயையே. நிச்சயமாக 
ஒரு மனிதரும்‌ கிலேசங்களை மாற்ற இயலாது. தேவனே 
அதற்கான வழியை திறந்து கொடுக்க வேண்டும்‌. 

என்னுடைய கிலேசங்களுக்கு வழி மனிதர்கள்‌ மூலம்‌ கிடைக்கும்‌ 
என்று நான்‌ நம்பினது உண்டு. பகிர்ந்து கொண்டதும்‌ உண்டு. 
ஆனால்‌ அவர்களே எனக்கு சஞ்சலப்படுத்துகிறவர்கள்‌ ஆனார்கள்‌. 
பின்பு எதையும்‌ என்‌ இருதயத்திற்குள்‌ வைத்து தேவனிடம்‌ மட்டும்‌ 
சொல்லும்படி ஆரம்ப நிலையில்‌ இருந்தது போல்‌ அல்லாமல்‌ 
ஆவிக்குரிய பாதையில்‌ நான்‌ என்னை வளர்த்துக்‌ கொண்டேன்‌. 
பணம்‌, ஞானம்‌, அறிவு, பெலன்‌ போன்ற இவைகளை நாடும்போது 
ஒன்றும்‌ நடப்பதில்லை. இது உண்மை என்பதை எல்லா பாதைகளின்‌ 
வழியிலும்‌ தேவன்‌ என்னைக்‌ கடந்து போகச்‌ செய்து, தேவனால்‌ தான்‌ 
எல்லாம்‌ கூடும்‌ என்பதை நான்‌ உணரும்படி கற்றுக்‌ கொடுத்தார்‌. 
சிறிய காரியத்திற்கும்‌, பெரிய காரியத்திற்கும்‌ தேவனிடம்‌ ஜெபித்து 
கேட்டுப்‌ பெற்றுக்‌ கொள்ள நான்‌ பழகிவிட்டேன்‌. 


அன்னாள்‌ தன்‌ சிறுமையை கண்ணோக்கிப்‌ பார்க்கவும்‌, 
அடியாளை மறவாமல்‌ நினைக்கவும்‌ வேண்டும்‌ என்று தேவ 
ஆலயத்தில்‌ கண்ணீரோடு ஜெபிக்கிறாள்‌. ஆண்‌ பிள்ளையை 
கொடுத்தால்‌ உமக்கே கொடுப்பேன்‌ என்று பொருத்தனை 
பண்ணினாள்‌. தன்‌ வாழ்நாளில்‌ அநுபவிக்கும்‌ சிறுமைகளாகிய 
கண்ணீர்‌, வேதனை, நிந்தை, துக்கம்‌, விசனம்‌, அவமானம்‌, 
நீங்கும்படியாக இவைகளை நீக்கிப்‌ போடுகிறவரை, 
கண்ணோக்கி தன்னை பார்க்கும்படியாக ஆலயத்தில்‌ 
விண்ணப்பம்‌ செய்கிறாள்‌. “*என்‌ மேல்‌ நோக்கமாகி எனக்கு இரங்கும்‌. 
நான்‌ தனித்தவனும்‌ சிறுமைப்படுகிறவனுமாயிருக்கிறேன்‌” - சங்‌25:16 
என்ற தாவிதைப்‌ போல, அன்னாள்‌ தேவனிடம்‌ அழுகிறாள்‌. 
பல காரியங்களை தேவ சமூகத்தில்‌ அலப்பாமலும்‌, ஏதோ ஒரு 
குழந்தை கிடைத்தால்‌ போதும்‌ என்று ஜெபிக்காமலும்‌ குறிப்பாக 
திட்ட வட்டமாக தனக்கு ஒரு ஆண்‌ பிள்ளை வேண்டும்‌ என்று 
கேட்டு அந்த பிள்ளையை நான்‌ உமக்காக வளர்த்து உமக்கே 
கொடுப்பேன்‌ என்று பொருத்தனை செய்தாள்‌. ““கர்ப்பந்திறந்து 
பிறக்கும்‌ அனைத்தையும்‌ உனக்கு இருக்கும்‌ மிருக ஜீவன்களின்‌ 
தலையீற்றனைத்தையும்‌ கர்த்தருக்கு ஒப்புக்‌ கொடுப்பாயாக. 
அவைகளிலுள்ள ஆண்கள்‌ கர்த்தருடையவைகள்‌” - யாத்‌ 13:12 
என்பதை அறிந்திருந்த அன்னாள்‌ ஆண்‌ பிள்ளையைக்‌ கேட்‌ 
டாள்‌. பிள்ளையை கர்த்தருக்கே கொடுப்பதாகவும்‌ பொருத்தனை 
செய்தாள்‌. 

அந்தரங்கத்தில்‌ அழுது இருதயத்தை தேவனிடம்‌ ஊற்ற 
வேண்டும்‌ 

அவள்‌ கர்த்தருடைய சந்நிதியில்‌ வெகுநேரம்‌ விண்ணப்பம்‌ 
பண்ணுகிற போது ஏலி அவள்‌ வாயைக்‌ கவனித்துக்‌ கொண்டிருந்தார்‌. 
அன்னாள்‌ தன்‌ இருதயத்திலே பேசினாள்‌. அவளுடைய உதடுகள்‌ 
மாத்திரம்‌ அசைந்தது. அவள்‌ சத்தமோ கேட்கப்படவில்லை. ஆகையால்‌ 
அவள்‌ வெறித்திருக்கிறாள்‌ என்று ஏலி நினைத்து அவளை நோக்கி, “நீ 
எதுவரைக்கும்‌ வெறித்திருப்பாய்‌? குடி போதையிலிருந்து எழுந்திரு” 
என்றார்‌. அதற்கு அன்னாள்‌ பிரதியுத்தரமாக ““அப்படியல்ல என்‌ 
ஆண்டவரே, நான்‌ மனக்கிலேசமுள்ள ஸ்திரீ. நான்‌ திராட்ச ரசமாகிலும்‌ 
மதுவாகிலும்‌ குடிக்கவில்லை. நான்‌ கர்த்தருடைய சந்நிதியில்‌ என்‌ 
இருதயத்தை ஊற்றி விட்டேன்‌. உம்முடைய அடியாளை பேலியாளின்‌ 
மகளாக எண்ணாதேயும்‌. மிகுதியான விசாரத்தினாலும்‌, கிலே 
சத்தினாலும்‌, இந்நேரம்‌ மட்டும்‌ விண்ணப்பம்‌ பண்ணினேன்‌” 
என்றாள்‌ - (1சாமு 1:12-169. 

அன்னாள்‌ தேவனிடம்‌ மனங்கசந்து, அழுகையோடு 
தனக்கு பிள்ளை இல்லாததையும்‌ இதனிமித்தம்‌ தனக்கு உள்ள 
நிந்தையையும்‌ வெகுநேரம்‌ சொல்லுகிறாள்‌. கர்த்தருடைய 
சந்நிதியில்‌ விண்ணப்பிக்கிறபோது ஆசாரியனாகிய ஏலி 
அன்னாளின்‌ வாயை கவனிக்கிறார்‌. அவள்‌ விண்ணப்பிக்கிற 
போது எழுப்பும்‌ சத்தத்தை எலியால்‌ கேட்க இயலவில்லை. 
இருதயத்தில்‌ இருந்து தேவனோடு பேசுகிறவளாய்‌ 
காணப்பட்டாள்‌. அன்னாளின்‌ ஜெபத்தின்‌ சத்தம்‌ தனக்கு 
கேட்கப்படாததினால்‌ மது குடித்து போதையில்‌ ஏதோ பிதற்றிக்‌ 
கொண்டிருக்கிறாள்‌ என ஏலி நினைத்து, குடிபோதையில்‌ இருந்து 
தெளிந்து எழுந்திருக்கச்‌ சொல்கிறார்‌. அதற்கு அன்னாள்‌ நான்‌ 
மனக்கிலேசமுள்ள ஸ்திரீ. நான்‌ திராட்ச ரசமாகிலும்‌ மதுவாகிலும்‌ 
குடிக்கவில்லை. கர்த்தருடைய சந்நிதியில்‌ ஆலயத்தில்‌ என்‌ 
இருதய பாரத்தை ஊற்றிவிட்டேன்‌. ஆகையால்‌ இந்நேரம்‌ 
வரையும்‌ விண்ணப்பம்‌ பண்ணினேன்‌ என்றாள்‌. 

தாசனாகிய தாவீது பாடியது போல்‌ “கர்த்தர்‌ என்‌ கன்மலையும்‌, என்‌ 
கோட்டையும்‌, என்‌ இரட்சகரும்‌, என்‌ தேவனும்‌ நான்‌ நம்பியிருக்கிற 
என்‌ துருகமும்‌, என்‌ இரட்சணியக்‌ கொம்பும்‌, என்‌ உயர்ந்த 

அடைக்கலமுமாயிருக்கிறார்‌” - சங்‌ 18:2 என்பதை அன்னாளும்‌ 
அறிந்திருந்தாள்‌. தன்‌ நம்பிக்கையை தேவன்‌ பேரிலேயே வைத்தாள்‌. 
கண்ணீரைக்‌ காண்கிறவரிடமும்‌ (ஏசா 38:5) கண்ணீரைக்‌ கணக்கிலே 
வைத்துக்‌ கொள்கிறவரிடமும்‌ (சங்‌ 56:8) அழுதாள்‌. தனக்குள்‌ இருந்த 
கவலையை, பாரத்தை கண்ணீராக தேவனிடம்‌ ஊற்றினாள்‌. தன்‌ 
இருதயம்‌ இலகுவாகும்‌ வரை அழுதாள்‌. ஜெபத்தின்‌ துவக்கத்தை 
அழுகையோடு துவங்கி நேரம்‌ கடந்து செல்லச்‌ செல்ல தேவன்‌ 
மேல்‌ கொண்ட நம்பிக்கையின்‌ நிமித்தம்‌ இருதயம்‌ இலகுவாவதை 
உணர்ந்தாள்‌. 

தேவன்‌ ஜெபத்தைக்‌ கேட்கிறவர்‌ என்பது உண்மை. ஆனால்‌ 
கர்த்தர்‌ என்‌ ஜெபத்தை கேட்டு விட்டார்‌ என்பதே ஜெபிக்கும்‌ 
ஒவ்வொருவரும்‌ விசுவாசிப்பதே மிகவும்‌ மேலான உண்மை. 
இந்த விசுவாசம்‌ அன்னாளுக்குள்‌ இருந்தது. ஜெபத்தைக்‌ கேட்கிற 
வர்‌ யார்‌ என்று அவரை அறிகிற அறிவின்படி ஜெபிக்கிறவர்கள்‌ 
அறிந்து கொள்ள வேண்டும்‌. ஜெபத்தைக்‌ கேட்கிற தேவன்‌ 
சர்வ வல்லமையுள்ள தேவன்‌, அதாவது சர்வத்துக்கும்‌ வல்லமை 
உள்ளவர்‌. எனக்கு ஒரு குறிப்பிட்ட காரியங்களை மாத்திரம்‌ 
தான்‌ செய்ய முடியும்‌. மற்ற காரியங்களை என்னால்‌ செய்ய 
முடியாது என தேவன்‌ எங்கும்‌ சொன்னதில்லை. “என்னாலே 
செய்யக்‌ கூடாத அதிசயமான காரியம்‌ ஒன்றுண்டோ?” - எரே 32:27 
எனக்‌ கேட்டவர்‌. எல்லாம்‌ அவரால்‌ கூடும்‌. நாம்‌ காணும்‌ இந்த 
சர்வ சிருஷ்டிப்பும்‌ விசேஷமாக உருவாக்கப்பட்ட மனிதர்களும்‌ 
அவர்‌ மூலம்‌ உண்டாக்கப்பட்டவைகளே. 


ஜெபம்‌ ஒரு நாளும்‌ சாகாது. என்‌ ஊழியத்தின்‌ பாதையில்‌ நான்‌ 
கேட்ட எல்லா வேண்டுதல்களுக்கும்‌ அவரின்‌ தயவுள்ள சித்தத்தின்படி 
செவி கொடுத்தார்‌. நான்‌ கேட்டவைகளை சில நாட்களில்‌, மாதங்களில்‌, 
மேலும்‌ வருடங்கள்‌ பல உருண்டோடிய பிறகும்‌ எனக்கு கிடைத்தது 
உண்டு. ஆகையால்‌ நான்‌ ஏறெடுக்கும்‌ ஜெபங்களுக்கு நிச்சயமாகவே 
பதில்‌ உண்டு என்று அசைக்க முடியாத விசுவாசத்தோடு இப்பொழுதும்‌ 
ஜெபித்துக்‌ கொண்டே இருக்கிறேன்‌. ஊழியத்தின்‌ ஆரம்ப காலம்‌, 
மூன்றாவது படிக்கும்‌ என்‌ மகன்‌ கீ போர்டு கற்றுக்‌ கொண்டிருந்தான்‌. 
நாங்கள்‌ ஒரு கூட்டத்திற்கு சென்று இருந்தோம்‌. அங்கு போதகரின்‌ 
மனைவி ஒரு பாடல்‌ பாட அவர்களின்‌ வாலிபமான மகன்‌ கீபோர்டு 
வாசித்தார்‌. நான்‌ அங்கு விசுவாசத்தோடு ஜெபித்தேன்‌. ஆண்டவரே 

என்‌ பிள்ளையை ஆசீர்வதியும்‌, நாங்கள்‌ பாட என்‌ மகன்‌ கீபோர்டு 
வாசிக்க வேண்டும்‌ என்று வேண்டிக்‌ கொண்டேன்‌. வருடங்கள்‌ பல 
உருண்டோடியது. கர்த்தர்‌ என்‌ ஜெபத்தைக்‌ கேட்டார்‌. 


அன்னாள்‌ வெகு நேரம்‌ விண்ணப்பம்‌ செய்து கொண்டே 
இருக்கிறாள்‌. ஜெபத்தை தானாக  நிறுத்தவேயில்லை. 
ஏலி இடையில்‌ போய்‌ அன்னாளிடம்‌ பேசினதினால்‌ தன்‌ 
ஜெபத்தை நிறுத்துகிறாள்‌. ஜெபம்‌ என்றாலே கசப்பாக என்னும்‌ 
மானிடர்கள்‌ ஜெபிப்பது எங்கே? குடும்ப ஆசீர்வாதக்‌ கூட்டம்‌, 
கன்வென்ஷன்கள்‌, சுகமளிக்கும்‌ கூட்டம்‌ என்பவைகளில்‌ 
திரண்டு வரும்‌ மக்கள்‌ ஜெபிக்கும்படி ஆயத்தப்படுத்தும்‌ 
ஜெபக்‌ கூட்டங்களில்‌, உபவாசக்‌ கூட்டங்களில்‌ எண்ணிக்கை 
குறைவானவர்களை மட்டுமே காண முடிகிறது. பலர்‌ கூடி 
ஜெபிக்கும்‌ அந்த சத்தத்திலும்‌ உறங்குகிற மக்களும்‌ உண்டு. 
ஆனால்‌ அன்னாள்‌ அது மாத்திரம்‌ அல்லாமல்‌ உதடுகள்‌ 
மாத்திரம்‌ அசையும்படி இருதயத்தில்‌ தேவனோடு பேசுகிறாள்‌. 
தனக்கு பிள்ளை இல்லாத குறையை தேவன்‌ கேட்கும்படியாக 
இருதயத்தில்‌ தேவனோடு பேசுகிறாள்‌. 


ஜெபத்தை நடத்திக்‌ கொண்டு இருக்கும்‌ சமயத்தில்‌ 
சிலரை நான்‌ கவனித்தது உண்டு. ஜெபத்தில்‌ 
சொல்லப்படும்‌ வார்த்தைகளை கவனிக்காமல்‌ 
சத்தமாக துதிப்பதும்‌, ஜெபிப்பதுமாக இருப்பார்கள்‌. மற்றும்‌ 
சிலர்‌ தேவன்‌ கவனிக்க வேண்டும்‌ என்பதை விட மனிதர்கள்‌ 
கவனிக்கும்‌ படி அவர்களின்‌ சிந்தையை தன்‌ பக்கம்‌ இழுப்பதும்‌, 
மற்றவர்களின்‌ ஜெபத்தை கலைக்கிறவர்களுமாய்‌ இருப்பார்கள்‌. 
அவ்விடத்தில்‌ இருந்த ஏலி அன்னாளின்‌ ஜெபத்தின்‌ 
சத்தத்தை கேட்க இயலவில்லை. தன்‌ ஜெப பெருமைகளையும்‌, 
தன்னையும்‌ வெளிப்படுத்திக்‌ காட்டுகிற ஜெபங்களுக்கு 
பதில்‌ கிடைப்பதில்லை. ஜெபங்களுக்கு பதில்‌ தருபவர்‌ 
கர்த்தர்‌. இருதயம்‌ தேவனோடு ஒருமனப்படாமல்‌ சத்தம்‌ 
இட்டு ஜெபிப்பதினால்‌ ஜெபத்தின்‌ தேவையை அறிந்து 
பிள்ளையையோ, பணங்களையோ, தேவைகளையோ எவரும்‌ 
கொடுக்கப்‌ போவதில்லை. தேவன்‌ கற்றுக்‌ கொடுத்த பாதையில்‌ 
கடந்து செல்வது நல்லது. 


18 சவாலை சமாளிப்பது எப்படி? 


பாரம்‌ பெருகும்‌ போது வெகு மணி நேரம்‌ ஜெபிக்கும்பஐ 
ஜெப நேரமும்‌ பெருகும்‌. கர்த்தரை தன்‌ முன்னே வைத்து 
நோக்குகிறவர்கள்‌ அவர்‌ சந்நிதியில்‌ கிடைக்கும்‌ சமா 
தானத்தால்‌ இளைப்பாறுவார்கள்‌. கர்த்தரிடத்தில்‌ அன்னாள்‌ 
தன்‌ இருதயத்தை ஊற்றி விட்டாள்‌. சிலர்‌ சற்று சிரித்து 
பேசுவார்களை நம்பி அவர்களிடம்‌ இருதயத்தை எல்லாம்‌ 
வெளிப்படுத்துவார்கள்‌. ஆனால்‌ அன்னாள்‌ தன்‌ இருதயத்தை 
ஊற்ற நல்ல ஒரு ஸ்தலத்தையும்‌, ஜெபத்தைக்‌ கேட்கும்‌ 
தேவனையும்‌ அறிந்திருந்தாள்‌. தன்னுடைய துக்கம்‌ நீங்கும்‌ 
வரை தன்‌ கண்ணீரை ஊற்றுகிறாள்‌. 

“நீங்கள்‌ என்னிலும்‌ என்‌ வார்த்தைகள்‌ உங்களிலும்‌ நிலைத்‌ 
திருந்தால்‌, நீங்கள்‌ கேட்டுக்‌ கொள்வதெதுவோ அது உங்களுக்கு 
செய்யப்படும்‌”” - யோவா 15:7 என்பது தேவன்‌ நமக்கு கொடுத்த 
வாக்குத்தத்தம்‌. அவர்‌ வார்த்தையில்‌ நிலைத்திருந்தால்‌ அதன்படி 
செய்தால்‌, சத்திய வேதத்தில்‌ சொல்லப்பட்ட வசனங்களை 
கைக்கொண்டால்‌ நாம்‌ கேட்டுக்‌ கொள்கிறவைகளை கொடுப்ப 
தாக தேவன்‌ வாக்கு கொடுத்திருக்கிறார்‌. கவலைப்படாதிருங்கள்‌, 
ஏனென்றால்‌ பரிசுத்த வேதம்‌ மிகவும்‌ தெளிவாகச்‌ சொல்கிறது. 
“மிகவும்‌ அற்பமான காரியமுதலாய்‌ உங்களால்‌ செய்யக்‌ கூடாதிருக்க 
மற்றவைகளுக்காக நீங்கள்‌ கவலைப்படுகிறதென்ன?” - லூக்கா 
12:16 என்று ஆண்டவராகிய இயேசு கிறிஸ்து சொன்னார்‌. 
அற்பமான காரியத்தைச்‌ செய்யவும்‌ தேவ கிருபை வேண்டும்‌. 
சிறியதும்‌ பெரியதும்‌ ஆயினும்‌ எல்லாம்‌ அவரால்‌ தான்‌ கூடும்‌. 


ஆகையால்‌ கவலைகளுக்கு உங்களை விட்டுக்‌ கொடா 
திருங்கள்‌. கவலை உங்களுக்கு பாரமாக வரும்போது தேவ 
சமூகத்தை விரைவாகத்‌ தேடுங்கள்‌. கண்ணீரோடு பாரத்தை 
தேவனிடம்‌ இறக்கி வைத்து விடுங்கள்‌. அப்பொழுது தேவ 
சமாதானம்‌ உங்களை காக்கும்‌. “நீங்கள்‌ ஒன்றுக்கும்‌ கவலைப்‌ 
படாமல்‌ எல்லாவற்றையுங்‌ குறித்து உங்கள்‌ விண்ணப்பங்களை 
ஸ்தோத்திரத்தோடே கூடிய ஜெபத்தினாலும்‌ வேண்டுதலினாலும்‌ 
தேவனுக்குத்‌ தெரியப்படுத்துங்கள்‌. அப்பொழுது எல்லா புத்திக்கும்‌ 
மேலான தேவ சமாதானம்‌ உங்கள்‌ இருதயங்களையும்‌ உங்கள்‌ 
சிந்தனைகளையும்‌ கிறிஸ்து இயேசுவுக்குள்ளாக காத்துக்‌ கொள்ளும்‌.” 
- பிலி 4:6,7. 

அழுகைக்கான பலனை காணச்‌ செய்வார்‌ 


“அப்பொழுது அவள்‌ உம்முடைய அடியாளுக்கு உம்முடைய 
கண்களிலே தயை கிடைக்கக்‌ கடவது'” என்றாள்‌. பின்பு அந்த ஸ்திரீ 
புறப்பட்டுப்‌ போய்‌, போஜனஞ்‌ செய்தாள்‌. அப்புறம்‌ அவள்‌ துக்க 
முகமாயிருக்கவில்லை. அவர்கள்‌ அதிகாலையில்‌ எழுந்து, கர்த்தரைப்‌ 
பணிந்து கொண்டு, ராமாவிலிருக்கிற தங்கள்‌ வீட்டுக்கு திரும்பிப்‌ 
போனார்கள்‌. எல்க்கானா தன்‌ மனைவியாகிய அன்னாளை அறிந்தான்‌. 
கர்த்தர்‌ அவளை நினைந்தருளினார்‌. சில நாள்‌ சென்ற பின்பு அன்னாள்‌ 
கர்ப்பவதியாகி, ஒரு குமாரனைப்‌ பெற்று, கர்த்தரிடத்தில்‌ அவனைக்‌ 
கேட்டேன்‌ என்று சொல்லி அவனுக்கு சாமுவேல்‌ என்று பேரிட்டாள்‌”” 
- 1 சாமு 1:18-20. அன்னாள்‌ ஆலயத்தில்‌ சென்று அழுது 
ஜெபித்து விட்டு போஜனஞ்‌ செய்தாள்‌. பின்னர்‌ அவள்‌ துக்கம்‌ 
நிறைந்த முகமாய்‌ இருக்கவில்லை. தன்னுடைய ஜெபத்தை 
கர்த்தர்‌ கேட்டார்‌ என்று விசுவாசித்தபடியால்‌ மறுபடியும்‌ 
துக்கமாய்‌ இருக்க விரும்பவில்லை. அந்த விசுவாசத்தை 
தேவன்‌ கனப்படுத்தி அன்னாளை நினைந்தருளினார்‌. அவள்‌ 
கர்ப்பவதியாகி தேவனிடத்தில்‌ கேட்டபடியே ஒரு குமாரனை 
பெற்றெடுத்தாள்‌. 

“இந்த ஸ்தலத்திலே (ஆலயத்திலே) செய்யப்படும்‌ 
ஜெபத்திற்கு, என்‌ கண்கள்‌ திறந்தவைகளும்‌, என்‌ செவிகள்‌ 
கவனிக்கிறவைகளுமாயிருக்கும்‌.?” - 11 நாளா 7:15 என்று சொன்ன 
தேவன்‌ ஆலயத்தில்‌ அன்னாளைக்‌ கண்டு சொல்‌ தவறாதவராய்‌ 
இருந்து அன்னாளின்‌ ஜெபத்திற்கு பதில்‌ அளித்தார்‌. “*எனக்கு 
உண்டான நெருக்கத்திலே கர்த்தரை நோக்கி கூப்பிட்டு என்‌ 
தேவனை நோக்கி அபயமிட்டேன்‌. தமது ஆலயத்திலிருந்து என்‌ 
சத்தத்தை கேட்டார்‌. என்‌ கூப்பிடுதல்‌ அவர்‌ சந்நிதியில்‌ போய்‌, அவர்‌ 
செவிகளில்‌ ஏறிற்று'” - என்று சங்‌ 18:6இல்‌ தாவீது கூறுகிறார்‌. 
இருதயத்தில்‌ பேசின சத்தத்தை ஆலயத்தில்‌ இருந்து கேட்ட 
தேவன்நெருக்கத்தில்‌ இருந்து விடுதலை கொடுத்தார்‌. எசேக்கியா 
ராஜாவுக்கு வந்த நிரூபத்தை கர்த்தரின்‌ ஆலயத்தில்‌ கர்த்தருக்கு 
முன்பாக விரித்து ஜெபித்த போது கர்த்தர்‌ ஜெபத்தைக்‌ கேட்டார்‌. 
கர்த்தருடைய தூதன்‌ புறப்பட்டு, அசீரியரீன்‌ பாளயத்தில்‌ 
லட்சத்தெண்பத்தையாயிரம்‌ பேரை சங்கரித்தான்‌. எசேக்கியா 
யுத்தம்‌ செய்யவில்லை. ஆனால்‌ ஆலயத்தில்‌ ஜெபித்தான்‌. 
கர்த்தர்‌ ஜெயத்தைக்‌ கொடுத்தார்‌ - (11 இராஜா 19:14, 35) 

ஒருநாள்‌ ஆராதனை முடித்து எல்லா ஜனங்களும்‌ சபையை விட்டு 
கடந்து போய்‌ விட்டார்கள்‌. சபை திறந்தபடி இருக்க அந்த வழியாய்‌ 
கடந்தபோன மூன்று பெண்கள்‌ அவர்களாக கடந்து வந்து முழங்கால்‌ 
படியிட்டு ஜெபித்தார்கள்‌. எவரும்‌ அவர்களுக்காக ஜெபிக்காத 
பட்சத்தில்‌ வந்த மூன்று பெண்களில்‌ ஒரு பெண்‌ தானாகவே 
அசுத்தாவியினால்‌ அலைக்கழிக்கப்பட்டாள்‌. எப்படி இது நடந்தது, 
தேவனுடைய மகிமை தேவ சபையில்‌ இருந்தபடியால்‌ அசுத்த ஆவிகள்‌ 
அவர்‌ பிரசன்னத்தில்‌ நிற்கக்‌ கூடாமல்‌ போனது. பிரச்சினைகள்‌, 
பாடுகள்‌, கண்ணீர்கள்‌, தேவைகளில்‌ தேவாலயத்தை வாஞ்சையோடு 
தேடுகிறவர்களாய்‌, நாடுகிறவர்களாய்‌ காணப்படும்போது தேவன்‌ 
விடுதலை கொடுக்க வல்லவராய்‌ இருக்கிறார்‌. 


அப்புறம்‌ அன்னாள்‌ துக்கமுகமாயிருக்கவில்லை. ஆதலால்‌ 
“நீங்கள்‌ ஜெபம்‌ பண்ணும்போது எவைகளைக்‌ கேட்டுக்‌ கொள்வீர்களோ 
அவைகளைப்‌ பெற்றுக்‌ கொள்வோம்‌ என்று விசுவாசியுங்கள்‌. 
அப்பொழுது அவைகள்‌ உங்களுக்கு உண்டாயிருக்கும்‌” - மாற்கு 
11:24. அன்னாளின்‌ விசுவாசமும்‌ தான்‌ கேட்டதைப்‌ பெற்றுக்‌ 
கொண்டேன்‌ என்பதாய்‌ இருந்தபடியால்‌, துக்கமுகமாய்‌ 
இருக்கவில்லை. அன்னாளுக்கு பிள்ளையில்லாதது மலை 
போன்ற ஒன்று தான்‌. ஆனாலும்‌ தன்‌ ஜெபம்‌ கேட்கப்பட்டது 
என விசுவாசித்தாள்‌. கேட்டதைக்‌ கர்த்தர்‌ கொடுத்தார்‌ என்ற விசு 
வாசம்‌ பெரிய விசுவாசம்‌. வேதத்தை படித்தாலும்‌, ஊழியர்கள்‌ 
பல வசனங்களை விசுவாசம்‌ உறுதிப்பட சொன்னாலும்‌, 
தோமாவைப்‌ போல என்‌ கண்களால்‌ நான்‌ கண்டால்‌ மட்டுமே 
விசுவாசிப்பேன்‌ என்கிறவர்களைப்‌ பார்க்கிலும்‌, அன்னாளின்‌ 
விசுவாசம்‌ தேவன்‌ மேல்‌ மிகவும்‌ திடமாயிருந்தது. உப 
வாசித்து ஜெபித்தாலும்‌ ஜெபம்‌ முடிந்த அதே நேரத்தில்‌ அவிசு 
வாச வார்த்தைகளை பேசுகிறவர்களும்‌ உண்டு. “ஆண்டவராகிய 
இயேசு கிறிஸ்துவால்‌ எல்லாம்‌ கூடும்‌” என முழு இருதயத்தோடு 
விசுவாசிக்கும்‌ போது அப்படியே ஆகும்‌. 


ஒரு சகோதரிக்கு மூன்று பெண்‌ பிள்ளைகள்‌, அடுத்தடுத்து 
ஆண்‌ பிள்ளை பிறக்கும்‌ என எதிர்பார்த்து மூன்றும்‌ பெண்களாய்‌ 
பிறந்தார்கள்‌. அடுத்தது பெண்‌ குழந்தை பிறந்தால்‌ நான்‌ கொன்று 
விடுவேன்‌ என்று கணவரின்‌ வார்த்தைக்கு பயந்து சகோதரி மட்டும்‌ 
சபைக்கு வர ஆரம்பித்தார்கள்‌. ஜெபத்தில்‌ தனக்கு ஒரு ஆண்‌ பிள்ளை 

வேண்டும்‌ என்று கேட்டார்கள. கர்த்தர்‌ ஜெயத்தைக்‌ கேட்டு ஒரு 
ஆண்‌ பிள்ளையைக்‌ கொடுத்தார்‌. இன்று கணவருடன்‌ குடும்பமாக 
தேவனை ஆராதிக்கும்படியாய்‌ கர்த்தர்‌ பெரிய காரியத்தைச்‌ செய்தார்‌. 


கர்த்தர்‌ அன்னாளை நினைத்தருளினார்‌. சாமுவேல்‌ என்னும்‌ 
ஆண்‌ பிள்ளையை கர்த்தர்‌ கொடுத்தார்‌. “என்‌ அலைச்சல்களை 
தேவரீர்‌ எண்ணியிருக்கிறீர்‌. என்‌ கண்ணீரை உம்முடைய துருத்தியில்‌ 
வையும்‌, அவைகள்‌ உம்முடைய கணக்கில்‌ அல்லவோ இருக்கிறது” 
- சங்‌. 56:8. அன்னாளின்‌ கண்ணீரை தேவன்‌ துருத்தியில்‌ 
சேர்த்தார்‌. அவைகளில்‌ ஒரு துளியும்‌ சிந்தப்படாமல்‌ கணக்கில்‌ 
வைத்தார்‌. நாள்‌ வந்தது, ஜெபத்திற்கு பதிலும்‌ வந்தது. 
அன்னாளை தேவன்‌ நினைத்து ஒரு ஆண்‌ பிள்ளையை 
கேட்டுக்‌ கொண்டபடியே கொடுத்தார்‌. அப்பொழுது அன்னாள்‌ 
ஜெபம்‌ பண்ணி; “என்‌ கொம்பு கர்த்தருக்குள்‌ உயர்ந்திருக்கிறது. 
மேட்டிமையான பேச்சை பேசாதிருங்கள்‌. பலவான்களின்‌ வில்‌ 
முறிந்தது. தள்ளாடினவர்களோ பலத்தினால்‌ இடைக்கப்பட்டார்கள்‌. 
அவர்‌ சிறியவனைப்‌ புழுதியிலிருந்து எடுத்து எளியவனைக்‌ 
குப்பையிலிருந்து உயர்த்துகிறவர்‌ என்று துதித்தாள்‌”” - 1 சாமு 2:1-10. 
அழுகையின்‌ ஜெபத்தை கர்த்தர்‌ கேட்டு பதில்‌ கொடுத்தபடியால்‌ 
அன்னாள்‌ நன்றியோடு துதித்தாள்‌. 

உங்கள்‌ அழுகையின்‌ ஜெபம்‌ கேட்கப்படும்‌. தேவ சமூகத்தில்‌ 
இரவும்‌, பகலும்‌ விடும்‌ கண்ணீரை தமது துருத்தியில்‌ சேர்த்து 
பதில்‌ கொடுப்பார்‌. உங்களின்‌ ஒவ்வொரு துளிக்கண்ணீருக்கும்‌ 
பதில்‌ உண்டு. உங்கள்‌ அழுகைக்கு காரணமானவர்கள்‌, 
காரணமாயிருக்கிறவர்களை தேவன்‌ பார்த்துக்‌ கொள்வார்‌. 
உங்கள்‌ கண்ணீரை கணக்கில்‌ வைத்திருக்கிறார்‌. உங்கள்‌ 
அழுகையினால்‌ சிந்தப்பட்ட கண்ணீர்‌ வீணாகப்‌ போனதாக 
நினைக்காமல்‌ அவைகள்‌ சர்வ வல்லவரின்‌ கணக்கில்‌ 
இருப்பதை தைரியமாக அறிந்து நம்பிக்கையோடு காத்திருங்கள்‌. 
அன்னாளின்‌ அழுகையின்‌ ஜெபம்‌ கேட்கப்பட்டு தேவனை 
துதிக்கச்‌ செய்தது போல, கர்த்தர்‌ உங்கள்‌ அழுகையின்‌ புலம்பலை 
ஆனந்தக்‌ களிப்பாக மாறப்‌ பண்ணுவார்‌. “அழுகையின்‌ பள்ளத்‌ 
தாக்கை உருவ நடந்து அதை நீரூற்றதாக்கிக்‌ கொள்கிறார்கள்‌” - 
சங்‌ 8:6. அழுகையின்‌ பள்ளத்தாக்கை கடக்க கர்த்தர்‌ உங்களோடு 
இருக்கிறார்‌. அவர்‌ உங்கள்‌ கரம்‌ பிடித்து நடத்துவார்‌. உங்கள்‌ 

இருதயம்‌ தொய்ந்து போகாமலும்‌, அவிசுவாசம்‌ கொள்ளாமலும்‌, 
முறுமுறுக்காமலும்‌, அமைதலோடும்‌, பொறுமையோடும்‌ 
தேவனிடம்‌ பேசி அமர்ந்திருங்கள்‌. 

அன்பான தேவ பிள்ளைகளே, எந்தக்‌ காரியத்திற்காய்‌ நீ அழுது 
கொண்டிருக்கிறாயோ, அதற்காக இனி அழப்‌ போவதில்லை. இது 
உன்‌ வாழ்க்கையில்‌ பெரும்‌ சவால்‌. உன்னை அழச்‌ செய்வேன்‌ 
என்பது சாத்தான்‌ உனக்கு கொடுக்கும்‌ சவால்‌. ஆனால்‌ சர்வ 
வல்ல கர்த்தர்‌ இந்த சவாலில்‌ நீ ஜெயம்‌ எடுக்க உன்னோடே கூட 
இருக்கிறார்‌. நீ அழுதது போதும்‌. அன்னாளைப்‌ போல எழுந்திரு. 
ஏனெனில்‌ நீ அழுத இடம்‌ தேவ சமூகம்‌. ஆகையால்‌ இதுவே 
உன்‌ வாழ்க்கையின்‌ பிரச்சினைக்கான தீர்வு. நீ சஞ்சலத்தோடு 
திரியாமல்‌, சந்தோஷமாய்‌ விசுவாசத்தோடு காத்திருங்கள்‌. 
இதுவே தேவனின்‌ வாக்கு. அழுகையின்‌ பள்ளத்தாக்கை கடந்து 
திரும்பி பார்‌. அந்த நாள்‌ நீ சவாலை ஜெயித்த நாள்‌. உங்கள்‌ 
வாழ்க்கையின்‌ இறுதி பரியந்தமும்‌ அவரையே தஞ்சமாக 
உறுதியாகப்‌ பிடித்துக்‌ கொள்ளுங்கள்‌. உன்னை தப்புவிக்கவும்‌, 
பாதுகாக்கவும்‌ அவர்‌ உன்னோடு இருக்கிறார்‌. மனம்‌ பதறாமல்‌ 
அங்கும்‌ இங்கும்‌ ஓடாமல்‌ நிதானமாக, பொறுமையை 
கையாளுங்கள்‌. அழுகை என்னும்‌ சவாலை சமாளிக்க கர்த்தர்‌ 
உங்களுக்கு கிருபை செய்வாராக. ஆமென்‌! 


2 
பக்தை 

அப்பொழுது கர்த்தர்‌: ““எகிப்திலிருக்கிற என்‌ ஜனத்தின்‌ 
உபத்திரவத்தை நான்‌ பார்க்கவே பார்த்து, ஆளோட்டிகளினிமித்தம்‌ 
அவர்கள்‌ இடுகிற கூக்குரலைக்‌ கேட்டேன்‌. அவர்கள்‌ படுகிற 
வேதனைகளையும்‌ அறிந்திருக்கிறேன்‌”” - யாத்‌ 3:7. 

ஒரு சாரார்‌ மறு சாராரை துக்கப்படுத்துவதும்‌ வேதனைப்‌ 
படுத்துவதும்‌ உலகத்தில்‌ சகஜமாகி விட்டது. வாழ்நாளில்‌ 
நலமுடன்‌ வாழ விடாமல்‌ துன்பங்களை அனுபவிக்கக்‌ 
கொடுமைப்படுத்தி உபத்திரவங்களின்‌ வழியாய்‌ கடந்து 
போகச்‌ செய்கிறார்கள்‌. தங்களின்‌ மகிழ்ச்சிக்கு மற்றவர்களை 
துக்கப்படுத்துகிறார்கள்‌. இப்படிச்‌ செய்வது நியாயமா 
என்று கேட்டால்‌ இந்தக்‌ காலத்தில்‌ பாவம்‌ புண்ணியம்‌ 
என்றெல்லாம்‌ பார்த்தால்‌ நாம்‌ பிழைக்க முடியாது என்கிறார்கள்‌. 
இவ்வுலகில்‌ சுக போகமாய்‌ வாழ விரும்புகிறவர்களின்‌ 
வாழ்நாளுக்கு பலரின்‌ கண்ணீரை தங்களுக்கு அஸ்திபாரமாக 
இடுகிறார்கள்‌. உபத்திரவப்படுத்த உபாயத்‌ தந்திரங்களையும்‌ 
கையாள்கிறார்கள்‌. 


உபத்திரவப்படுகிறவர்களின்‌ உபத்திரவத்தை கர்த்தர்‌ 


பார்க்கிறார்‌. 
அப்பொழுது கர்த்தர்‌ “*எகிப்திலிருந்த என்‌ ஜனத்தின்‌ 
உபத்திரவத்தை நான்‌ பார்க்கவே பார்த்து...” - யாத்‌ 3:7. யோசேப்பை 


அறியாத புதிய ராஜன்‌ ஒருவன்‌ எகிப்தில்‌ தோன்றினான்‌” 
- 1:8. இவன்‌ இஸ்ரவேல்‌ ஜனங்களை சுமை சுமக்கிற 
வேலையிலும்‌, சாந்தும்‌ செங்கலுமாகிய இவைகளைச்‌ செய்யும்‌ 
வேலையினாலும்‌, வயலில்‌ செய்யும்‌ சகல வித வேலையினாலும்‌ 
ஒடுக்கி கொடுமையாய்‌ நடத்தினான்‌. யோசேப்பு இஸ்ரவேல்‌ 
குடும்பத்தாரை பஞ்ச காலத்தில்‌ கானானில்‌ இருந்து 
வரவழைத்து எகிப்திலே குடியேறச்‌ செய்தான்‌. ஆனால்‌ 
யோசேப்பு மரித்த பின்‌ இவன்‌ எகிப்தில்‌ செய்த நன்மையான 
காரியங்களை எல்லாம்‌ அறியாத ஒரு ராஜா (பார்வோன்‌) 
இப்பொழுது தேசத்தை அரசாள்கிறான்‌. இவன்‌ இஸ்ரவேலரை 

மிகவும்‌ கொடுமையாக கொத்தடிமையாக நடத்துகிறான்‌. 
தேசத்தில்‌ காணப்படும்‌ கடின வேலைகளை தன்‌ தேசத்து மக்க 
ளைக்‌ கொண்டு செய்யாமல்‌ இஸ்ரவேல்‌ மக்களைக்‌ கொண்டு 
செய்கிறான்‌. பளுவானவைகளை சுமக்கவும்‌ சாந்து செய்கிற 
வேலையை செய்யவும்‌ கட்டாயப்படுத்தினான்‌. செங்கல்‌ 
வேலையை செய்ய தேவையான வைக்கோல்‌ கொடுக்காமல்‌ 
தாங்களே போய்‌ தங்களுக்கு வைக்கோல்‌ சேர்த்து செங்கல்‌ 
அறுத்துக்‌ கொடுக்க வேண்டும்‌ என்றும்‌, அதன்‌ எண்ணிக்கை 
குறையக்‌ கூடாது எனவும்‌ பார்வோன்‌ கட்டளையிடுகிறான்‌. 
இஸ்ரவேல்‌ ஜனங்களின்‌ இந்த உபத்திரவத்தை கர்த்தர்‌ 
பார்க்கிறார்‌. 

“.. கர்த்தருடைய கண்கள்‌ பூமியெங்கும்‌ உலாவிக்‌ கொண்டிருக்‌ 
கிறது” - 11 நாளா 16:9. பூமியெங்கும்‌ உலாவிக்‌ கொண்டிருக்கும்‌ 
கர்த்தருடைய கண்கள்‌ எகிப்திலே உபத்திரவப்படுகின்ற தன்‌ 
ஜனத்தையும்‌ கண்டது. அப்பொழுது அவள்‌ (ஆகார்‌) “என்னைக்‌ 
காண்பவரை நானும்‌ இவ்விடத்தில்‌ கண்டேன்‌ அல்லவா என்று 
சொல்லி, தன்னோடே பேசின கர்த்தருக்கு நீர்‌ என்னைக்‌ காண்கிற 
தேவன்‌ என்று பேரிட்டாள்‌'” - ஆதி 16:13. தன்‌ நாச்சியாராகிய 
சாராளை விட்டு ஓடிப்‌ போன கர்ப்பவதியான ஆகாரை 
கர்த்தருடைய கண்‌ கண்டதே! 

உபத்திரவங்களின்‌ வழியாய்‌ கடந்து செல்லுகிறவர்கள்‌. 
“என்னைப்‌ படைத்தவருக்கு கண்ணே இல்லையா? நான்‌ 
இவ்வாறு உபத்திரவப்படுகிறேனே'” என்பார்கள்‌. நமது 
சாயலாகவும்‌, ரூபத்தின்‌ படியும்‌ உண்டாக்கினவருக்கு கண்‌ 
கண்டிப்பாக உண்டு. “அவருடைய கண்கள்‌ மனுப்புத்திரரைப்‌ 


பார்க்கிறது?” - சங்‌ 11:4. இரவும்‌ பகலும்‌ அவருடைய 
கண்கள்‌ உறங்காமலும்‌, தூங்காமலும்‌ பார்த்துக்‌ கொண்டே 
இருக்கிறது - (சங்‌ 121:4), இப்படிப்பட்ட தேவன்‌ 


காணாமல்‌ இருப்பாரா? உபத்திரவப்‌ படுகிறவர்களையும்‌, 
உபத்திரவப்படுத்துகிறவர்களையும்‌, கர்த்தர்‌ காண்கிறார்‌. 
“கண்ணை உருவாக்கினவர்‌ காணாரோ?”' - சங்‌ 94:9. 
ஒருவரிடமும்‌ சொல்லாமல்‌ உபத்திரவத்தில்‌ அமிழ்ந்து 
போகிறவர்களை கர்த்தர்‌ காண்கிறார்‌. உபத்திரவத்தில்‌ 
சிக்கித்‌ தவித்த அவர்களின்‌ உபத்திரவங்களை கர்த்தர்‌ 
பார்க்கிறார்‌. ஒரு மனுஷன்‌ கள்ளர்‌ கையில்‌ அகப்பட்டபோது, 

அவனின்‌ வஸ்திரங்களை உரிந்து கொண்டு அவனைக்‌ 
காயப்படுத்தி குற்றுயிராக விட்டுப்‌ போனார்கள்‌. இந்த மனுஷன்‌ 
சத்தமிட்டதாகவோ, தனக்கு உதவி செய்யுமாறு கேட்டதாகவோ 
சொல்லப்படவில்லை. இவன்‌ சரீரம்‌ முழுவதும்‌ காயங்கள்‌, 
ஜீவன்‌ மட்டும்‌ அந்த சரீரத்தின்‌ உள்ளே இருந்ததே தவிர எந்த 
அசைவும்‌ இல்லாமல்‌ இரத்த வெள்ளத்தில்‌ கிடக்கும்‌ இவனை 
ஆசாரியனும்‌, லேவியனும்‌ கண்டு விலகிப்‌ போனார்கள்‌. ஆனால்‌ 
குற்றுயிராக இரத்தத்தில்‌ கிடந்தவனை ஒரு சமாரியன்‌ கண்டு, 
மனதுருகி கிட்ட வந்து அவனுடைய காயங்களில்‌ எண்ணெயும்‌ 
திராட்ச ரசமும்‌ வார்த்து, காயங்களைக்‌ கட்டி அவனைத்‌ 
தன்‌ சுயவாகனத்தின்‌ மேல்‌ ஏற்றி, சத்திரத்துக்குக்‌ கொண்டு 
போய்‌, அவனைப்‌ பராமரித்தான்‌ என்று பார்க்கிறோம்‌ - (லூக்‌ 
10:30-35). இந்த நல்ல சமாரியன்‌ தான்‌ நம்‌ ஆண்டவராகிய 
இயேசு கிறிஸ்து. குற்றுயிராக கிடந்தவனுக்கு உதவி செய்தது 
போல உபத்திரவத்தில்‌ வாழும்‌ உன்னைக்‌ கண்டு உனக்கு 
உதவி செய்வார்‌. 

உங்களுடைய உபத்திரவங்களைக்‌ கண்டு விலகிப்‌ 
போகிறவர்கள்‌ தான்‌ உலகில்‌ உண்டு. உபத்திரவத்தில்‌ உதவி 
செய்ய முன்‌ வருவோர்‌ எவரும்‌ இல்லை. உதவி செய்யவும்‌ 
எவராலும்‌ கூடாது. ஐய்யோ பாவம்‌ என்று தன்‌ பங்குக்கு 
பரிதாப குரலை பரிதாபமாக உங்களுக்கு இலவசமாக அனுப்பி 
விட்டுப்‌ போவார்கள்‌. சிலர்‌ நமக்கு ஏன்‌ இந்த வம்பு என 
விலகிப்‌ போவார்கள்‌. ஒருமுறை நாங்கள்‌ குடும்பமாக ஊழியத்திற்கு 
சென்று இரவு திரும்புகையில்‌ ஒரு விபத்தில்‌ ஒரு மனிதனின்‌ கால்‌ 
துண்டிக்கப்பட்டு எந்த சத்தமும்‌ இல்லாமல்‌ ஒரு புறமாகச்‌ சாய்ந்து 
படுத்துக்‌ கொண்டு இருந்தான்‌. சில மனிதர்கள்‌ அந்த மனிதனைக்‌ 
கண்டு உதவி செய்ய ஆயத்தமானார்கள்‌. ஆனால்‌ அந்த மனிதனிடம்‌ 
இருந்து எந்த சத்தமும்‌ வரவில்லை. உதவி செய்வதாக நின்று 
கொண்டு இருந்தவர்கள்‌ எவ்வளவு உண்மை உள்ளவர்கள்‌ என்பது 
சந்தேகம்தான்‌. 

ஒரு தேவனுடைய ஊழியக்காரர்‌ இப்படியாக ஒரு சாட்சியைப்‌ 
பகிர்ந்து கொண்டார்‌. அவர்‌ சொன்னார்‌ நான்‌ சில மாதங்களாக 
உபத்திரவத்தின்‌ பாதையில்‌ கடந்து சென்றேன்‌. சரியாக ஆகாரம்‌ 
உண்ண விருப்பம்‌ இல்லை. இரவில்‌ உறங்குவது என்றால்‌ ஒரு 
மணி நேரம்‌ உறங்குவதே எனக்கு அதிகமாக இருந்தது. சத்துரு 

என்னோடு போராட ஆரம்பித்தான்‌. இரவு நேரத்தை ஜெபம்‌ 
செய்யவும்‌ சத்துருவை துரத்தவும்‌, அவனை மேற்கொள்ளவும்‌ 
கழித்தேன்‌. என்னோடு இணைந்து ஜெபிக்கும்‌ என்‌ மனைவி 
சுகவீனமாய்‌ இருந்ததால்‌ என்னோடு இணைந்து அதிக மணி 
நேரம்‌ ஜெபிக்க இயலவில்லை. என்‌ உபத்திரவத்தை யாரிடமும்‌ 
பகிர்ந்து கொள்ள முடியாத நிலையில்‌ தள்ளப்பட்டேன்‌. என்‌ 
மனைவியிடம்‌, மகன்‌, மருமகள்‌, ஊழியக்காரர்‌, உறவினர்‌ என 
யாரிடமும்‌ சொல்ல இயலவில்லை. ஆண்டவரே நான்‌ தவறு 
செய்து இருப்பேன்‌ என்றால்‌, உமக்கு பிரியம்‌ இல்லாத காரியம்‌ 
என்னிடம்‌ இருக்குமே என்றால்‌ என்னை மன்னியும்‌. இந்த 
உபத்திரவத்தில்‌ இருந்து வெளியே வர உதவி செய்யும்‌ என்று 
என்‌ நேரங்களை ஜெபத்தில்‌ கழித்தேன்‌. என்‌ கண்கள்‌ 
எப்பொழுதும்‌ கண்ணீரால்‌ நிறைந்தே இருந்தது என்று 
உபத்திரவத்தின்‌ நாட்களில்‌ கர்த்தரை மட்டும்‌ சார்ந்து 
ஜெபித்தேன்‌ என்றார்‌. ஆனால்‌ சிலர்‌ அவ்வாறு அல்ல, உடனே 
தன்‌ காரியங்களை மனிதர்களிடம்‌ சொல்லி விட்டு தன்‌ 
வாழ்க்கையில்‌ அவர்களின்‌ பயமுறுத்தலுக்கு அடிமையாகி 
விடுகிறார்கள்‌. உறவினர்‌, அயலகத்தார்‌, ஊழிய பாதை என 
ஏதோ ஒரு வழியில்‌ உபத்திரவம்‌ வரத்தான்‌ செய்கிறது. தேவப்‌ 
பிள்ளைகளின்‌ உபத்திரவத்தைக்‌ கர்த்தர்‌ காண்கிறார்‌. இதுவே 
தேவ பிள்ளைகளுக்கு மகா பெரிய பாக்கியம்‌. 

“நான்‌ உபத்திரவப்பட்டது எனக்கு நல்லது. அதனால்‌ 
உமது பிரமாணங்களைக்‌ கற்றுக்‌ கொள்கிறேன்‌” - சங்‌ 119:71. 
பிரமாணங்களைக்‌ கற்றுக்‌ கொள்ளும்படியாக உபத்திரவம்‌ 
வருகிறது. எகிப்து தேசமாகிய அடிமைத்தனத்தில்‌ இருந்து 
உன்னை மீட்டு கானான்‌ தேசத்தை கொடுத்தது நான்‌ (கர்த்தர்‌), 
ஆகையால்‌ உங்கள்‌ சகோதரர்களை அடிமையைப்‌ போல நெருக்க 
வேண்டாம்‌ என்று எகிப்திலே உபத்திரவப்பட்டவர்களுக்கு 
பிரமாணத்தைக்‌ கொடுக்கிறார்‌. வாய்‌ திறந்து சொல்ல முடியாத 
உபத்திரவங்களை கர்த்தர்‌ பார்க்கிறார்‌. பார்க்கிற தேவன்‌ 
மனிதன்‌ பார்க்கிற பிரகாரமாக முகத்தை பார்ப்பவர்‌ அல்லவே! 
அவர்‌ பார்ப்பது இருதயத்தை அன்றோ. ஆகையால்‌ பார்ப்பவர்‌ 
பார்த்தால்‌ அங்கு ஒரு அற்புதம்‌ நடந்தே ஆகும்‌. 
உபத்திரவப்படுகிறவர்களின்‌ கூக்குரலைக்‌ கர்த்தர்‌ கேட்கிறார்‌. 

“ஆளோட்டிகளினிமித்தம்‌ அவர்கள்‌ இடுகிற கூக்குரலைக்‌ 
கேட்டேன்‌” -யாத்‌ 3:7. அவன்‌ (பார்வோன்‌) “ஜனங்களை 

நோக்கி இதோ, இஸ்ரவேல்‌ புத்திரராகிய ஜனங்கள்‌ நம்மிலும்‌ 
ஏராளமானவர்களும்‌, பலத்தவர்களுமாய்‌ இருக்கிறார்கள்‌. அவர்கள்‌ 
பெருகாதபடிக்கும்‌ ஒரு யுத்தம்‌ உண்டானால்‌ அவர்களும்‌ நம்முடைய 
பகைஞரோடே கூடி, நமக்கு விரோதமாக யுத்தம்‌ பண்ணி 
தேசத்தை விட்டுப்‌ புறப்பட்டுப்‌ போகாதபடிக்கு நாம்‌ அவர்களைக்‌ 
குறித்து ஒரு உபாயம்‌ பண்ண வேண்டும்‌ என்றான்‌. ஒடுக்கும்படிக்கு 
அவர்கள்‌ மேல்‌ விசாரணைக்காரரை வைத்தார்கள்‌” - (யாத்‌ 3:9-11) 
இஸ்ரவேல்‌ ஜனங்களை ஒடுக்கும்படி அவர்கள்‌ மேல்‌ வைத்த 
விசாரணைக்காரர்களும்‌ ஆளோட்டிகளும்‌ தலைவர்களும்‌ 
கொடுமையாய்‌ நடத்தினார்கள்‌. ஆளோட்டிகள்‌ வேலையை 
செய்து முடிக்கும்படி துரிதப்படுத்தி அடித்தார்கள்‌ - (யாத்‌ 5:13, 
14). ஆளோட்டிகள்‌ இவர்களை உபத்திரவப்படுத்தினதினால்‌, 
அவர்கள்‌ கூக்குரல்‌ இட்டார்கள்‌. அடியின்‌ வேதனை தாங்காமல்‌ 
உபத்திரவங்கள்‌ சூழ்ந்த நிலைகளைப்‌ பார்த்து கூக்குரல்‌ 
இட்டார்கள்‌. மனதுருக்கம்‌ நிறைந்தவரும்‌ முற்பிதாக்களாகிய 
ஆபிரகாம்‌, ஈசாக்‌, யாக்கோபு என்பவர்களின்‌ தேவனும்‌ 
தன்னுடைய பேர்ப்‌ பிரஸ்தாபத்தை மோசேக்கு அறிவித்து 
கர்த்தர்‌ உங்களிடத்தில்‌ என்னை அனுப்பினார்‌ என்று சொல்லச்‌ 
சொல்கிறார்‌ - (யாத்‌ 3:15). காதை உண்டாக்கினவர்‌ கூக்குரலைக்‌ 
கேட்கிறார்‌ - (சங்‌ 94:9). மனுஷருடைய கைவேலையாகிய 
விக்கிரகங்களைப்‌ போல்‌ காதுகளிலிருந்தும்‌ கேளாதவர்‌ 
இல்லையே சர்வ சிருஷ்டிகரராகிய கர்த்தர்‌. 

யூதாவின்‌ ராஜாவாகிய யோசபாத்தை இரதங்களின்‌ தலைவர்‌ 
யுத்தம்‌ பண்ண நெருக்குகையில்‌, இவன்‌ கூக்குரலிட்டான்‌. 
கர்த்தர்‌ அவனுக்கு அநுசாரியாயிருந்தார்‌. அவர்கள்‌ அவனை 
விட்டு விலகும்படி தேவன்‌ செய்தார்‌ - (11 நாளா 18:31) 
ஆளோட்டிகளாகிய மனிதர்கள்‌ மூலம்‌ உங்களுக்கு வரும்‌ 
உபத்திரவத்தில்‌ நீங்கள்‌ இடும்‌ கூக்குரலைக்‌ கர்த்தர்‌ கேட்பார்‌. 
என்னை எவ்வளவாய்‌ துன்பப்படுகிறார்களே, கொடுமை 
செய்கிறார்களே, அடிக்கிறார்களே என்று சொல்கிறவர்களின்‌ 
கூக்குரலைக்‌ கர்த்தர்‌ கேட்டு உதவி செய்ய வல்லவராய்‌ 
இருக்கிறார்‌. உங்கள்‌ சத்தம்‌ அவர்‌ காதுகளில்‌ போய்‌ ஏறும்‌. 
எந்த மனிதர்களின்‌ நெருக்கம்‌ உபத்திரவப்படுத்தி உங்களை 
கூக்குரலை இடச்‌ செய்கிறதோ, எந்த மனிதர்கள்‌ அடிப்பதினால்‌ 

கூக்குரல்‌ இடுகிறீர்களோ, எந்த ஆளுகை, அதிகாரம்‌ 
கொடுமைப்படுத்தி தன்‌ அதிகாரத்தின்‌ வல்லமையினால்‌ 
நீங்கள்‌ நெருக்கப்படுகிறீர்களோ அந்த கொடுமைகளில்‌ இருந்து 
கர்த்தர்‌ விடுதலையாக்குவார்‌. உங்கள்‌ குடும்பத்தினரால்‌, 
உறவினர்களால்‌, அஞ்ஞானிகளால்‌ வரும்‌ உங்கள்‌ தவிப்பை 
கண்ணீரை, வேதனையை, கூக்குரலைக்‌ கேட்பார்‌. நீங்கள்‌ 
ஆராதிக்கும்‌ தேவனுக்கு காதுகள்‌ உண்டு என்பதை விசு 
வாசித்து அவர்‌ காதுகள்‌ மட்டும்‌ கேட்கும்படி உங்கள்‌ சத்தத்தை 
உயர்த்துங்கள்‌. 

அதிகாரம்‌ உடையவர்களால்‌ ஆளோட்டிகளாய்‌ தங்கள்‌ 
அதிகாரத்தை தங்கள்‌ கரங்களில்‌ எடுத்து கொடுமை 
செய்கிறவர்களை கர்த்தர்‌ பார்க்கிறார்‌. கொடுமைகளை 
சகிக்க முடியாமல்‌ அதிகாரத்தின்‌ ஆளுகைக்குள்‌ அகப்பட்டு, 
அவதியுறும்‌ மக்களின்‌ கூக்குரலைக்‌ கர்த்தர்‌ உண்மையாய்‌ 
கேட்கிறார்‌. சாபத்திற்குள்ளாகாதபடி, தேவனின்‌ தண்டனைக்கு 
ஆளாகாதபடி தனக்கும்‌ எஜமான்‌ உண்டு என்று பயந்து பரிவுடன்‌ 
நடந்து கொள்வது அதிகாரம்‌ உடையவர்களுக்கு நன்மையானது 
- (எபே 6:9). போர்ச்சேவகரும்‌ அவனை (யோவான்‌ ஸ்நானகன்‌) 
நோக்கி, “நாங்கள்‌ என்ன செய்ய வேண்டும்‌ என்று கேட்டார்கள்‌. 
அதற்கு அவன்‌, நீங்கள்‌ ஒருவருக்கும்‌ இடுக்கண்‌ செய்யாமலும்‌ 
பொய்யாய்‌ குற்றஞ்சாட்டாமலும்‌, உங்கள்‌ சம்பளமே போதுமென்றும்‌ 
இருங்கள்‌ என்றான்‌”? - லூக்‌ 3:10-14. எந்த உறவுகளின்‌ ஊடாக 
பிணைக்கப்பட்டு இருக்கின்றோமோ, அந்த ஸ்தானத்தில்‌ 
எல்லாம்‌, அதிகாரத்தை அல்ல அன்பை பயன்படுத்துவது 
தேவனுக்கு பிரியமாகவும்‌, பிற்காலத்தில்‌ நமக்கு அரணாகவும்‌ 
அமையும்‌. தேவன்‌ ஒவ்வொருவருக்கும்‌ கொடுத்த ஸ்தானத்தை 
தவறாக பயன்படுத்தாமல்‌ இருக்கப்‌ பாருங்கள்‌. உங்களின்‌ 
வரவை எதிர்பார்க்கிறவர்களாக ஒவ்வொரு அங்கத்தினரும்‌ 
ஆவலுடன்‌ காணப்பட வேண்டும்‌. உங்களைக்‌ கண்டதும்‌ 
ஒளியாமல்‌ உங்களிடம்‌ அன்போடு ஓடி வருகிற நபர்களாக 
நீங்கள்‌ காணப்படுவது நல்ல ஐக்கியத்திற்கும்‌, அன்பிற்கும்‌ 
அடையாளம்‌ - (1 கொரி 13:4,5). கூக்குரலின்‌ சத்தம்‌ உங்கள்‌ 
எல்லைகளில்‌ கேட்கப்படாமல்‌ இருக்க கவனமாய்‌ இருங்கள்‌. 
தாய்‌, தகப்பன்‌, கணவன்‌, மனைவி, பிள்ளைகள்‌ என எவர்களின்‌ 
கூக்குரலும்‌ எழும்பி தேவ சமூகத்தை எட்டாமல்‌ இருக்கும்படி 

ஜாக்கிரதையாய்‌ இருங்கள்‌. ஏனென்றால்‌ கர்த்தர்‌ கூக்குரலின்‌ 
சத்தத்தைக்‌ கேட்பார்‌. “கொடுமையும்‌ அழிவும்‌, நாசமும்‌ உன்‌ 
எல்லைகளிலும்‌ கேட்கப்பட மாட்டாது” - (ஏசா 60:18) என கர்த்தர்‌ 
வாக்குக்‌ கொடுத்து உள்ளபடியால்‌, எங்கு கொடுமையின்‌ 
கூக்குரல்‌ கேட்கப்படுமோ அங்கு தேவன்‌ நீதி செய்ய இறங்குவார்‌. 
உபத்திரவங்களின்‌ வேதனைகளை கர்த்தர்‌ 
அறிந்திருக்கிறார்‌ 

“அவர்கள்‌ படுகிற வேதனைகளையும்‌ அறிந்திருக்கிறேன்‌”” - 
யாத்‌ 3:7. எகிப்தியர்‌, இஸ்ரேல்‌ புத்திரரைக்‌ கொடுமையாய்‌ 
வேலை வாங்கினார்கள்‌ - (யாத்‌ 1:13). இந்தக்‌ கொடுமைகளின்‌ 
வேதனைகளைக்‌ கர்த்தர்‌ அறிந்திருந்தார்‌. அவர்களுக்கு 
அவர்கள்‌ ஜீவனையும்‌ கசப்பாக்கினார்கள்‌. அவர்களைக்‌ கொண்டு 
செய்வித்த மற்ற எல்லா வேலைகளிலும்‌, அவர்களைக்‌ கொடுமையாய்‌ 
நடத்தினார்கள்‌ - யாத்‌ 1:14. எகிப்தியரின்‌ கொடுமையின்‌ நிமித்தம்‌ 
இஸ்ரவேலருக்கு தங்கள்‌ ஜீவன்‌ கசப்பாக மாறிப்‌ போனது. 
இந்த உலகத்தில்‌ இப்படியொரு கொடுமைகளை அனுபவித்து 
இந்த சரீரத்தில்‌ உயிரை வைத்திருக்கத்தான்‌ வேண்டுமா என 
எண்ணினார்கள்‌. 

இஸ்ரவேல்‌ ஜனங்கள்‌ எவ்வளவு கடினமாக உழைத்தும்‌ 
எகிப்தியருக்கு திருப்தியைத்‌ தரவில்லை. மேலும்‌ மேலும்‌ 
கொடுமையாய்‌ வேலை வாங்கினதினால்‌ உபத்திரவத்தின்‌ 
வேதனையைஜனங்கள்‌ சகிக்க இயலாமல்‌ போயிற்று. ஆகாரமும்‌, 
இளைப்பாறுதலும்‌ இவர்களுக்கு தூரமாய்‌ போனது. வருத்தமும்‌ 
வேதனையும்‌, கண்ணீரும்‌ இவர்களின்‌ இணை பிரியா 
தோழர்கள்‌ ஆனார்கள்‌. இவர்களின்‌ உபத்திரவத்தை பார்க்கவும்‌, 
கூக்குரலைக்‌ கேட்கவும்‌, வேதனைகளை அறியவும்‌ பூமியின்‌ 
மேல்‌ எங்கும்‌ ஒரு மனிதனாகிலும்‌, வல்லமையாகிலும்‌ இல்லை. 
தங்கள்‌ துக்கங்களைத்‌ தாங்களே சுமந்து சலித்துப்‌ போனார்கள்‌. 
எப்பக்கம்‌ திரும்பினாலும்‌ தங்களின்‌ உபத்திரவத்துக்கு 
முடிவில்லாமல்‌ போனது. சரீரத்திலும்‌, இருதயத்திலும்‌ பெலன்‌ 
இழந்தவர்களாய்‌ சோர்ந்து போனார்கள்‌. 

“நான்‌ வேதனைப்பட்டு ஒடுங்கினேன்‌. நாள்‌ முழுதும்‌ துக்கப்பட்டுத்‌ 
திரிகிறேன்‌?” - சங்‌ 38:6. கொடியவர்களின்‌ உபத்திரவத்தால்‌ 
சகிக்க முடியாத வேதனைகளை  அநுபவிக்கிறவர்களாய்‌ 


30 சவாலை சமாளிப்பது எப்படி? 


காணப்படலாம்‌. கொடிய இடுக்கத்தை இருதயம்‌ சுமந்து 
கொண்டு இருக்கலாம்‌. வெளி உலகத்திற்கு பகட்டான வாழ்க்கை 
வாழ்ந்து உள்ளத்தில்‌ துக்கத்தோடு காணப்படலாம்‌. தாவீது 
சொல்வது போல குடல்கள்‌ எரிபந்தமாய்‌ எரிந்து, மாம்சத்தில்‌ 
ஆரோக்கியம்‌ இல்லாமல்‌ போகும்‌ அளவிற்கு வேதனையானது 
உங்களை ஆண்டு கொண்டிருக்கலாம்‌. பெலனற்றுப்‌ போய்‌ 
நொறுக்கப்பட்டு, உங்கள்‌ இருதயத்தின்‌ கொந்தளிப்பினால்‌, 
நொறுக்கப்பட்டு, உங்கள்‌ இருதயத்தின்‌ கொந்தளிப்பினால்‌ 
கதறலாம்‌ - (சங்‌ 38:7,8) என்னை விசாரிக்க யாரும்‌ இல்லையே, 
யாரிடம்‌ என்‌ வேதனைகளைச்‌ சொல்வேன்‌ என்று உங்கள்‌ 
உள்ளம்‌ தவித்துக்‌ கொண்டிருக்கலாம்‌. உள்ளந்திரியங்களில்‌, 
உன்‌ உள்ளத்திற்குள்‌ என்ன மறைத்து வைத்திருக்கின்றாய்‌ 
என்பதை அறிபவர்‌ தான்‌ கர்த்தர்‌. 

சிங்கங்களைப்‌ போல கெர்ச்சித்து பயமுறுத்திக்‌ 
கொண்டிருக்கும்‌ ஒவ்வொரு பிரச்சனையையும்‌, நபர்களையும்‌ 
தேவன்‌ வெட்கப்படுத்துவார்‌. காட்டுக்கு ராஜா சிங்கமாய்‌ 
இருக்கலாம்‌. ஆனால்‌ சிங்கத்துக்கு ராஜாவாகிய நம்‌ ராஜா, 
இயேசு ராஜா, யூதா கோத்திரத்துச்‌ சிங்கம்‌ ஆயிற்றே. 
ஆகையால்‌ வேதனைகளும்‌, துக்கங்களும்‌ தேவப்‌ பிள்ளைகள்‌ 
மேல்‌ ஜெயம்‌ எடுக்க இயலாது. நாமே அவைகளை ஜெயம்‌ 
எடுப்போம்‌. ஏனென்றால்‌ நமக்கு எதிராக இருந்தவைகளையும்‌, 
துரைத்தனங்களையும்‌, அதிகாரங்களையும்‌ சத்துருவின்‌ கையில்‌ 
இராதபடிக்கு அவனிடம்‌ இருந்து உரிந்து சிலுவையில்‌ மேல்‌ 
ஆணியடித்து சிலுவையிலே வெற்றி சிறந்தவர்‌ நமது இயேசு 
கிறிஸ்து. வேதனைகளில்‌ அமிழ்ந்து ஜீவனைக்‌ கசப்பாக 
எண்ணாமல்‌, தேவனைகளின்‌ மேல்‌ ஆளுகை செய்து வெற்றி 
சிறக்கக்‌ கடவோம்‌. 


உபத்திரவத்தில்‌ இருந்து விடுதலையாக்க இறங்குவார்‌ 
“அவர்களை எகிப்தியரின்‌ கைக்கு விடுதலையாக்கவும்‌..'”- 
யாத்‌ 3:8. “உபத்திரவப்‌ பட்டவனுடைய உபத்திரவத்தை அவர்‌ 
அற்பமாயென்னாமலும்‌ அருவருக்காமலும்‌..” - சங்‌ 22:24, 
தேவன்‌ இஸ்ரவேல்‌ ஜனங்களின்‌ உபத்திரவத்தை அற்பமாக 
எண்ணாமல்‌ அருவருக்காமல்‌ அவர்களை விடுதலையாக்க 
சித்தமானார்‌. உபத்திரவத்தை பார்ப்பவராக மட்டும்‌ இல்லாமல்‌ 
கூக்குரலைக்‌ கேட்டு, வேதனைகளை அறிந்து விடுவிக்கவும்‌ 

இரக்கம்‌ உள்ளவரானார்‌. இஸ்ரவேல்‌ ஜனங்களின்‌ கண்ணீர்‌ 
வீணாய்‌ போகவில்லை. இஸ்ரவேலின்‌ உபத்திரவம்‌ மிகவும்‌ 
கொடிது என்றும்‌, அடைபட்டவனுமில்லை, விடுபட்டவனுமில்லை, 
இஸ்ரவேலுக்கு ஒத்தாசை செய்கிறவனுமில்லை என்றும்‌ கர்த்தர்‌ 
பார்த்தார்‌ - 11 இராஜா 14:26. தம்‌ ஜனங்களை உபத்திரவத்தின்‌ 
குகையில்‌ இருந்து விடுதலையாக்கத்‌ தக்க ஆயத்தங்களை 
மேற்கொண்டார்‌. மோசே என்னும்‌ மனிதனை தெரிந்து கொண்டு, 
“நீ இஸ்ரவேல்‌ புத்திரராகிய என்‌ ஜனத்தை எகிப்திலிருந்து அழைத்து 
வரும்படி உன்னை பார்வோனிடத்துக்கு அனுப்புவேன்‌ வா”? என்றார்‌- 
3:10. “நான்‌ என்‌ கையை நீட்டி, எகிப்தின்‌ நடுவிலே நான்‌ செய்யும்‌ 
சகல வித அற்புதங்களாலும்‌, அதை வாதிப்பேன்‌. அதற்குப்‌ பின்‌ அவன்‌ 
உங்களைப்‌ போக விடுவான்‌” - யாத்‌ 3:20 என கர்த்தர்‌ சொன்னது 
போலவே பத்து வாதைகள்‌ தேவனால்‌ அனுப்பப்பட்டது. 

தேவனால்‌ அனுப்பப்பட்ட மோசே இஸ்ரவேலின்‌ 
விடுதலைக்காக பார்வோன்‌ முன்‌ நிற்கிறார்‌. பின்னர்‌ கர்த்தர்‌ 
தமது மகா பலத்தினாலும்‌ ஓங்கிய புயத்தினாலும்‌, புறப்படப்‌ 
பண்ணினார்‌ - உபா 9:29. நானூற்று முப்பது வருஷம்‌ முடிந்த 
அன்றைய தினமே கர்த்தருடைய சேனைகள்‌ எல்லாம்‌ எகிப்து 
தேசத்திலிருந்து புறப்பட்டது. - யாக்‌ 12:41. இஸ்ரவேலரின்‌ மேல்‌ 
இருந்த எகிப்தியரின்‌ நுகத்தடியை கர்த்தர்‌ முறித்துப்‌ போட்டார்‌. 
எகிப்தியரின்‌ கொடுங்கோல்‌ ஆட்சியில்‌ இருந்து அவர்களை 
விடுதலையாக்கினார்‌. அதிகாரத்தின்‌ ஆதிக்கத்தை தேவன்‌ 
தகர்த்துப்‌ போட்டார்‌. கொடுமைகளையும்‌ அடிகளையும்‌ 
அனுபவித்த ஜனங்கள்‌ சுதந்திரம்‌ அடைந்தார்கள்‌. 

இஸ்ரேல்‌ ஜனங்களினால்‌ லாபம்‌ சம்பாதித்த எகிப்தியர்‌ பெரும்‌ 
நஷ்டம்‌ அடைந்தார்கள்‌. இஸ்ரவேலை விடுவிக்கவும்‌, உதவி 
செய்யவும்‌ இஸ்ரவேலுக்காக, இஸ்ரவேலின்‌ தேவன்‌ உண்டு 
என்பதை தேவன்‌ நிரூபித்து, எகிப்துக்கும்‌ இஸ்ரவேலுக்கும்‌ 
பெரிய வித்தியாசத்தை காண்பித்து புறப்படச்‌ செய்தார்‌. தேவன்‌ 
தம்முடைய ஜனத்துக்காக செய்த காரியங்களை, கேட்கிற 
காதுகள்‌ அதிசயிக்க, காணும்‌ கண்கள்‌ வியக்க, செய்திகள்‌ 
சென்றடைந்த இதயங்கள்‌ கரைந்து போகும்‌ அளவிற்கு தேவன்‌ 
பெரிய அற்புதங்களைச்‌ செய்தார்‌. மேலும்‌ இஸ்ரவேல்‌ மக்களின்‌ 
இரத்தத்தை குடித்து, அதினிமித்தம்‌ சேர்த்து வைத்த எகிப்தியரின்‌ 
பொன்னையும்‌, வெள்ளியையும்‌ வஸ்திரங்களையும்‌ கேட்டு 

வாங்கி கொள்ளையிட்டார்கள்‌- (யாத்‌ 12:35, 36). எகிப்தியருக்கு 
இஸ்ரவேல்‌ அடிமையாகவும்‌, சுமை சுமக்கிறவர்களாகவும்‌ காலம்‌ 
காலமாய்‌ இருப்பார்கள்‌ என்ற கனவு எகிப்தியருக்கு கலைந்து 
போனது. எகிப்து தேசத்தை விட்டு வெளியே அனுப்பக்‌ கூடாது 
என்ற பேச்சும்‌ வெறும்‌ பேச்சாய்‌ ஆனது. தீவிரமாய்‌ எகிப்தை 
விட்டு அனுப்ப மிகவும்‌ துரிதப்படுத்தினார்கள்‌ - (யாத்‌ 12:33). 
கணக்கில்‌ கொண்டு வரப்படாத ஸ்திரீகள்‌ பிள்ளைகள்‌ தவிர 
புருஷர்கள்‌ மட்டும்‌ ஆறு லட்சம்‌ பேர்‌ என எகிப்தை விட்டு 
புறப்பட தேசமே வெற்றிடமாய்‌ மாறிப்‌ போனது. எகிப்தியரின்‌ 
கையில்‌ இஸ்ரவேல்‌ இன்று முதல்‌ என்றுமே இல்லை, தேவன்‌ 
அவர்களை விடுதலையாக்கினார்‌. 

“கொடூரமானவர்களின்‌ சீறல்‌ மதிலை மோதியடிக்கிற பெரு 
வெள்ளத்தைப்‌ போல்‌ இருக்கையில்‌, நீர்‌ ஏழைக்குப்‌ பெலனும்‌, 
நெருக்கப்படுகிற எளியவனுக்குத்‌ திடனும்‌, பெரு வெள்ளத்துக்குத்‌ 
தப்பும்‌ அடைக்கலமும்‌, வெயிலுக்கு ஒதுங்கும்‌ நிழலுமானீர்‌”” - ஏசா 
25:4. உபத்திரவப்படுகிறவர்கள்‌ வந்து ஒதுங்கும்‌ நிழலாய்‌ கர்த்தர்‌ 
இருந்து கொடுமையானவர்களின்‌ கைக்கு தேவனே உங்களைத்‌ 
தப்புவிப்பார்‌. ““ஓவ்வொன்றிற்கும்‌ ஒவ்வொரு காலமுண்டு. வானத்‌ 
தின்‌ கீழிருக்கிற ஒவ்வொரு காரியத்துக்கும்‌ ஒவ்வொரு சமயமுண்டு”” 
- பிரச 3:1. எல்லாவற்றிற்கும்‌ ஒரு காலத்தை நிர்ணயித்துள்ள 
நமது தேவன்‌, உபத்திரவத்திலிருந்து வெளியேறவும்‌ 
ஒரு காலம்‌ வைத்திருக்கிறார்‌. தம்முடைய ஜனங்களை 
உபத்திரவத்திலிருந்து மீட்டு “சமாதான தாபரங்களிலும்‌ 
நிலையான வாசஸ்தலங்களிலும்‌, அமைதியாய்‌ தங்கும்‌ இடங்களிலும்‌, 
குடியிருக்கப்‌ பண்ணுவார்‌” - (ஏசா 32:18). மனிதர்கள்‌, 
பெலவீனங்கள்‌, பிரச்சினைகள்‌, நிந்தைகள்‌, அவமானங்கள்‌ என 
உங்களுக்கு வரும்‌ எல்லா உபத்திரவங்களிலிருந்தும்‌ கர்த்தர்‌ 
விடுதலையாக்குவார்‌. 

உபத்திரவத்தோடே, உங்கள்‌ காலங்களை நீங்கள்‌ கழிக்கப்‌ 
போவதில்லை. உங்கள்‌ சிறையிருப்பை கர்த்தர்‌ மாற்றுவார்‌. 
பேதுருவை ஏரோது ராஜா சிறைச்சாலையில்‌ அடைத்து தப்பிப்‌ 
போகக்‌ கூடாது என்பதற்காக வகுப்புக்கு நான்கு போர்ச்‌ சேவராக 
நான்கு வகுப்புகளைக்‌ கொண்டு பலத்த காவலோடு காத்தான்‌. 
ஆனால்‌ தேவன்‌ தமது தூதனை அனுப்பி பலத்த பாதுகாப்பான 
சிறையில்‌ இருந்தவனை விடுதலையாக்கினார்‌. “நீதிமான்‌ இக்‌ 

கட்டினின்று விடுவிக்கப்படுவான்‌”” - (நீதி 11:8). உபத்திரவத்தில்‌ 
நமக்கு வேறு வழியே இல்லாத சூழ்நிலையில்‌ தான்‌, தேவன்‌ 
தமது மகத்தான காரியங்களைச்‌ செய்கிறார்‌. தேவனும்‌ தான்‌ 
கிரியை செய்வதற்கு முன்‌ இப்படிப்பட்டதொரு இக்கட்டான 
வேளைக்காகவே காத்திருக்கிறார்‌. 

உங்களின்‌ சிறிய சிறிய பிரச்சினைகளை எளிதாக இதுவரை 
நீங்கள்‌ மேற்கொண்டிருக்கலாம்‌. ஆனால்‌ உபத்திரவத்தின்‌ இந்த 
நிலை அப்படியல்ல. தேவனே இறங்க வேண்டும்‌. எகிப்தியரின்‌ 
கைக்கு இஸ்ரவேலரை விடுதலையாக்க கர்த்தர்‌ இறங்கினார்‌ 
- (யாத்‌ 3:8). உங்களை விடுவித்துக்‌ கொள்ள உங்கள்‌ ஞானம்‌ 
உதவாது. அப்படியே நீங்கள்‌ நம்பிச்‌ சென்றாலும்‌ அது வீணாய்‌ 
போய்விடும்‌. பணம்‌ உதவும்‌ என்றாலும்‌ அதுவும்‌ வீணாகும்‌. 
மாமிசமானவர்களின்‌ உதவியை நாடினாலும்‌ அதுவும்‌ விலகிப்‌ 
போகும்‌. என்‌ உபத்திரவத்திற்கு என்ன முடிவு என்பீர்களானால்‌ 
தேவன்‌ மாத்திரமே கிரியை செய்ய வேண்டும்‌. 

வானத்தையும்‌, பூமியையும்‌ உண்டாக்கினவர்‌ விடுதலை 
யாக்க வருவாரானால்‌, எகிப்தின்‌ உபத்திரவத்தில்‌ இருந்து 
புறப்பட வேண்டியதே ஆகும்‌. எவ்வாறு புறப்படச்‌ செய்வார்‌, 
நான்‌ என்று பெருமையுடன்‌ சொல்ல தகுதியுடைய கர்த்தர்‌ 
உங்களின்‌ வாழ்வில்‌ அற்புதங்களை செய்து அந்த அற்புதங்களை 
உங்களுக்கு அடையாளமாக கொடுத்து உங்கள்‌ வாய்‌, என்‌ 
தேவனே இதைச்‌ செய்தார்‌ என்றும்‌, நான்‌ எடுத்த முயற்சிகள்‌ 
வீணாய்‌ போனது. ஆனால்‌, என்‌ தேவனே இதைச்‌ செய்தார்‌ என்று 
சொல்லும்‌ வண்ணமாக புறப்படச்‌ செய்வார்‌. எந்த சக்தியும்‌ 
எந்த வல்லமையும்‌, எந்த அதிகாரமும்‌, எந்த ராஜாவும்‌ கர்த்தர்‌ 
உங்களை விடுதலையாக்கும்‌ போது தடுத்து நிறுத்த முடியாது. 
“சத்தியத்தையும்‌ அறிவீர்கள்‌, சத்தியம்‌ உங்களை விடுதலையாக்கும்‌. 
ஆகையால்‌ குமாரன்‌ உங்களை விடுதலையாக்கினால்‌ மெய்யாகவே 
விடுதலையாவீர்கள்‌”” - யோவா 8:32, 36. 
உபத்திரவத்தில்‌ வாழ்ந்தவர்களை நலமான தேசத்தில்‌ 
கர்த்தர்‌ சேர்த்தார்‌. 

“பாலும்‌ தேனும்‌ ஓடுகிற நலமும்‌ விசாலமுமான தேசத்தில்‌ 
கொண்டு போய்ச்‌ சேர்க்கவும்‌ இறங்கினேன்‌” - யாத்‌ 3:8. நானூற்று 
முப்பது வருஷம்‌ உபத்திரவப்பட்ட இஸ்ரவேல்‌ ஜனங்களை 
எகிப்தியரின்‌ அடிமைத்தனத்திலிருந்து விடுதலையாக்கி பாலும்‌, 
தேனும்‌ ஓடுகிற தேசமாகிய கானான்‌ தேசத்தில்‌ கர்த்தர்‌ கொண்டு 

போய்ச்‌ சேர்த்தார்‌. கொடுமையையும்‌, உபத்திரவத்தையும்‌, 
கண்ணீரையும்‌ மட்டும்‌ கண்ட ஜனங்கள்‌ பாலும்‌ தேனும்‌ 
ஓடுவதைக்‌ கண்டார்கள்‌. உபத்திரவத்திற்கு ஒரு முற்றுப்புள்ளி 
வைத்தார்‌ கர்த்தர்‌. 

அது கோதுமையும்‌ வாற்கோதுமையும்‌, திராட்ச செடிகளும்‌ அத்தி 
மரங்களும்‌, மாதுளஞ்‌ செடிகளுமுள்ள தேசம்‌, அது ஒலிவ மரங்களும்‌ 
எண்ணையும்‌ தேனும்‌ உள்ள தேசம்‌ - உபா 8:8. பூமியில்‌ உள்ள 
உயர்ந்த ஸ்தாபனங்களின்‌ மேல்‌ அவனை ஏறி வரப்‌ பண்ணினார்‌. 
வயலில்‌ விளையும்‌ பலனை அவனுக்குப்‌ புசிக்கக்‌ கொடுத்தார்‌. 
கன்மலையிலுள்ள தேனையும்‌, கற்பாறையிலிருந்து வடியும்‌ 
எண்ணெயையும்‌ அவன்‌ உண்ணும்படி செய்தார்‌ - உபா 32:13. 
வயலின்‌ வேலையைச்‌ செய்யும்படி எகிப்தில்‌ உபத்திரவப்பட்ட 
ஜனம்‌ சாந்தும்‌, செங்கலும்‌ செய்யும்‌ வேலையில்‌ தன்‌ ஜீவனைக்‌ 
கசப்பாக கண்டவர்கள்‌. இப்பொழுது உச்சிதமான ஆகாரங்களால்‌, 
விளைச்சலால்‌ போஷிக்கப்பட்டார்கள்‌. தன்‌ ஜீவியக்‌ காலத்தில்‌ 
மறுபடியும்‌ எகிப்தியனை காணவில்லை. நான்‌ அவர்களை எகிப்து 
தேசத்திலிருந்து அழைப்பேன்‌ என்றும்‌, அவர்களுக்காக, நான்‌ பார்த்து 
வைத்ததும்‌ பாலும்‌ தேனும்‌ ஓடுகிறவதும்‌ எல்லா தேசங்களையும்‌ 
விட சிங்காரமுள்ள தேசம்‌ என்னும்‌ தேசத்தில்‌ அவர்களைக்‌ கொண்டு 
வந்து விட்டார்‌. - எசே 20:6. ஜனங்களின்‌ கண்ணீரை மாற்றி 
களிப்பைக்‌ காணச்‌ செய்தார்‌. உபத்திரவப்படுகிறவனையும்‌, 
அவனின்‌ உபத்திரவத்தையும்‌ கர்த்தர்‌ அற்பமாய்‌ எண்ணு 
கிறதில்லை. ஏனென்றால்‌ “அவர்‌ தாமே (இயேசு கிறிஸ்து) 
சோதிக்கப்பட்டுப்‌ பாடுபட்டதினாலே, அவர்‌ சோதிக்கப்படு 
கிறவர்களுக்கு உதவிச்‌ செய்ய வல்லவராயிருக்கிறார்‌” - எபி 2:18. 

உபத்திரவங்களின்‌ வழியாய்‌ கடந்து சென்றவர்களை 
பாலும்‌ தேனும்‌ ஓடும்‌ தேசத்தைக்‌ காணச்‌ செய்தது போல 
இளைப்பாறுதலையும்‌, நன்மையையும்‌, நலமானதையும்‌ 
தேவன்‌ உங்களைக்‌ காணச்‌ செய்வார்‌. எகிப்தில்‌ உபத்திரவமா, 
கானானில்‌ சமாதானத்தை காணச்‌ செய்வார்‌. யோபு என்ற 
பக்தனின்‌ வாழ்க்கையில்‌ உபத்திரவம்‌ வந்தது. ஆயினும்‌ 
அது நிலையாக அவனோடு அமர்ந்திருக்கவில்லை. 
இழந்தவைகளை எல்லாம்‌ இரட்டிப்பாக பெற்றுக்‌ கொண்டான்‌. 
தன்‌ உபத்திரவத்தில்‌ பொறுமையோடு இருந்தான்‌. இதோ 
பொறுமையாயிருக்கிறவர்களைப்‌ பாக்கியவான்‌௧ளென்கிறோமே! 
யோபுவின்‌ பொறுமையைக்‌ குறித்துக்‌ கேள்விப்பட்டிருக்கிறீர்கள்‌. 

கர்த்தருடைய செயலின்‌ முடிவையும்‌ கண்டிருக்கிறீர்கள்‌. “கர்த்தர்‌ 
மிகவும்‌ உருக்கமும்‌, இரக்கமும்‌ உள்ளவராயிருக்கிறாரே” - யாக்‌ 
5:11. உபத்திரவத்தில்‌ பொறுமையோடும்‌ விசுவாசத்தோடும்‌ 
இருப்பது அவசியமானது. என்‌ உபவத்திரவங்களில்‌ தேவன்‌ 
எனக்கு இரக்கம்‌ செய்வார்‌ என்று தேவன்‌ பேரில்‌ விசு 
வாசத்தோடு காணும்‌ போது ஜெயத்தைத்‌ தர வல்லவராய்‌ 
இருக்கிறார்‌. “உங்களை உபத்திரவப்படுத்துகிறவர்களுக்கு 
உத்திரவத்தையும்‌ உபத்திரவப்படுகிற உங்களுக்கு எங்களோடே 
கூட இளைப்பாறுதலையும்‌ பிரதிபலனாகக்‌ கொடுப்பது தேவனுக்கு 
நீதியாயிருக்கிறதே' - 11 தெச 1:6. உபத்திரவம்‌ உங்கள்‌ 
வாழ்க்கையை வேதனைப்படுத்துமானால்‌ நிச்சயமாகவே முடிவு 
உண்டு. தேவனின்‌ இளைப்பாறுதல்‌ உங்களைத்‌ தேடி வருகிறது. 
கானான்‌ தேசத்தில்‌ கொண்டு சேர்க்க கர்த்தர்‌ இறங்கினபடியே, 
உங்களின்‌ உபத்திரவங்களின்‌ மத்தியில்‌ தேவனே இறங்கி 
உங்களுக்காகச்‌ செயல்படுவார்‌.. அவன்‌ மாம்சம்‌ அவனிருக்கு 
மளவும்‌ அதற்கு நோவிருக்கும்‌, அவன்‌ ஆத்துமா அவனுக்குள்ளிருக்கு 
மட்டும்‌ அதற்குத்‌ துக்கமுண்டு”” - யோபு 14:22 என்பது போல 
உலகத்தில்‌ இருக்கும்‌ மட்டும்‌ உபத்திரவமும்‌ துன்பமும்‌, 
பாடுகளும்‌, இருக்கும்‌. ஆயினும்‌ எதுவும்‌ நிலையானதாக 
எவருடனும்‌ தங்கப்‌ போவதில்லை. “பூமியுள்ள நாளளவும்‌ 
விதைப்பும்‌ அறுப்பும்‌, சீதளமும்‌, உஷ்ணமும்‌, கோடைக்காலமும்‌ மாரி 
காலமும்‌ பகலும்‌ இரவும்‌ ஒழிவதில்லை”” - ஆதி 8:2 என தேவன்‌ 
சொன்னது போல உபத்திரவமும்‌ பாடுகளும்‌, மகிழ்ச்சியும்‌, 
களிப்பும்‌ ஒவ்வொருவரின்‌ வாழ்க்கையிலும்‌ மாறி மாறி வரும்‌. 
எப்படியும்‌ எல்லா சூழ்நிலையிலும்‌ நாம்‌ கிறிஸ்துவை மட்டும்‌ 
பிடித்துக்‌ கொள்ள பழகினவர்களாக ஆவிக்குரியவர்களாக 
வளர்ந்தேறுவோமானால்‌ ஒரு வழியாய்‌ வருகிற உபத்திரவம்‌ 
ஏழு வழியாகவே ஓடிப்போம்‌. 

“இம்மைக்காக மாத்திரம்‌ நாம்‌ கிறிஸ்துவின்‌ மேல்‌ நம்பிக்கை 
யுள்ளவர்களாயிருந்தால்‌, எல்லா மனுஷரைப்‌ பார்க்கிலும்‌ பரிதபிக்கப்‌ 
படத்தக்கவர்களாயிருப்போம்‌' -1 கொரி 15:19. ஆகையால்‌ 
உபத்திரவங்களைக்‌ கண்டு பயந்து இவ்வுலக வாழ்க்கைக்காக 
கிறிஸ்துவை விடாமல்‌, விசுவாச ஓட்டத்தின்‌ கடைசி மட்டும்‌ 
பந்தயப்‌ பொருளைப்‌ பெறும்‌ மட்டும்‌ ஜாக்கிரதையாய்‌ 
ஓடுங்கள்‌. “அநேக உபத்திரவங்களின்‌ வழியாய்‌ தேவனுடைய 
ராஜ்யத்தில்‌ பிரவேசிக்க வேண்டும்‌.” - அப்‌ 14:22 என்பதை மறந்து 

போகக்‌ கூடாது. “கர்த்தர்‌ மேல்‌ உன்‌ பாரத்தை வைத்துவிடு, அவர்‌ 
உன்னை  ஆசீர்வதிப்பார்‌.””. “நீதிமானை ஒரு போதும்‌ 
தள்ளாடவொட்டார்‌”” - சங்‌ 55:22. உபத்திரவங்களையும்‌ 
வேதனைகளையும்‌ கர்த்தர்மேல்‌ வையுங்கள்‌. மனுஷர்கள்‌ மேல்‌ 
வையாதேயுங்கள்‌. ““பிரபுக்களையும்‌, இரட்சிக்கத்‌ திராணியில்லாத 
மனு புத்திரனையும்‌ நம்பாதேயுங்கள்‌.”” - சங்‌ 146:3. 
பிரியமானவர்களே! தேவனால்‌ ஆசீர்வதிக்கப்பட்ட 
இஸ்ரவேல்‌ ஜனங்களை உபத்திரவத்தின்‌ வழியே கொண்டு 
போன பின்னரே கானானை காணச்‌ செய்தார்‌. நீங்கள்‌ உபத்திர 
வத்தின்‌ வழியே செல்வதால்‌ நான்‌ தேவனுக்கு பிள்ளையாக 
இல்லை என்று நினைக்காதீர்கள்‌. நமது வாழ்வில்‌ நடைபெறும்‌ 
ஒவ்வொரு நிகழ்வின்‌ மூலமாக நல்லதொரு பாடத்தை 
தேவன்‌ நமக்குக்‌ கற்றுத்‌ தர விரும்புவதோடு அல்லாமல்‌, 
நாம்‌ அவரோடு இன்னும்‌ அவரை நெருங்க வேண்டும்‌ என்று 
தேவன்‌ விரும்புகிறார்‌. ஆகையால்‌ கிறிஸ்துவில்‌ பூரணராய்‌ 
திகழ விரும்பினால்‌ உபத்திரவம்‌ என்னும்‌ சவாலை சமாளித்து 
பொறுமையோடு கடந்து செல்லுங்கள்‌. எகிப்து என்னும்‌ 
உபத்திரவம்‌ உங்களுக்கு நிலையானது அல்ல. கானான்‌ என்னும்‌ 
ஆசீர்வாதமே உங்களுக்கு சொந்தமானது. பல உபத்திரவங்களின்‌ 
வழியாய்‌ கடந்து சென்ற என்னால்‌ தேவனின்‌ வழிநடத்தலை 
தைரியமாக சொல்ல முடியும்‌. எல்லா சூழ்நிலையிலும்‌ என்‌ 
தேவனை உறுதியாய்‌ பற்றிக்‌ கொண்டேன்‌. தேவனை நான்‌ 
சாராதிருந்தால்‌ என்றோ நான்‌ மரித்துப்‌ போய்‌ இருப்பேன்‌. எனக்கு 
என்‌ தேவன்‌ நல்லவராகவே இருந்தார்‌, இருக்கிறார்‌, இருப்பார்‌. 
ஊழியத்தின்‌ ஆரம்ப நாட்களில்‌ உபத்திரவப்படுத்துகிறவர்கள்‌ 
இருந்தார்கள்‌. நானோ ஒரு சிறு பெண்‌. இவைகள்‌ எனக்கு 
புதுமையாகவும்‌ சகிக்கக்‌ கூடாததுமாய்‌ இருந்தது. எனக்கு தெரிந்தது 
எல்லாம்‌ உபவாசமும்‌ ஜெபமும்தான்‌. என்‌ பாரம்‌ நீங்க இவைகளையே 
கையாண்டேன்‌. வருடங்கள்‌ பல உருண்டோடினாலும்‌, உபத்திரவம்‌ 
என்பது ஒன்று முடிந்ததும்‌ ஒன்று. ஒன்று முடிந்ததும்‌ ஒன்று என, 
பலர்‌ மூலமாய்‌ பலவிதங்களில்‌ வந்து கொண்டேதான்‌ இருந்தது. 
உபத்திரவத்தை என்னை விட்டு முற்றிலும்‌ தேவன்‌ அகற்றி 
விட்டார்‌ என்று நான்‌ சொல்ல மாட்டேன்‌. ஆனால்‌ ஒவ்வொரு 
உபத்திரவங்களிலும்‌ தேவன்‌ என்னை ஜெயம்‌ எடுக்க செய்தார்‌ என்று 
தாழ்மையோடும்‌, கண்ணீரோடும்‌ தைரியமாகச்‌ சொல்ல இயலும்‌. 
ஆரம்ப நாட்களில்‌ தேவனை அறிகிற அறிவு எனக்கு சொற்பமாகக்‌ 


சகோதரி செலின்‌ சாமுவேல்‌ பால்ராஜ்‌ 37 


காணப்பட்டது. நான்‌ ஜெபித்தாலும்‌ ஒவ்வொருவரையும்‌ குறித்ததான 
எரிச்சல்‌ என்னை விட்டு அகலவில்லை. 

ஆனால்‌ இப்பொழுது தேவன்‌ என்னை நடத்துகிற விதத்தை 
கவனிக்கும்போது மிகவும்‌ ஆச்சரியமாக உள்ளது. நான்‌ பண்படவும்‌ 
உருவாகவும்‌ வேண்டுமென ஆவியானவர்‌ நடத்திக்‌ கொண்டு 
இருக்கிறார்‌. எவ்வாறு நான்‌ உருவாக முடியும்‌? என்‌ சிந்தையிலோ, 
எண்ணத்திலோ, சத்துருக்களாக எழும்புகிறவர்களின்‌ பார்வை, 
வார்த்தை, செயல்‌ என்னை தினம்‌ தினம்‌ நெருக்குவதினால்‌ நான்‌ 
வேதனைப்பட்டு கலங்காதபடி அவைகள்‌ என்னுடைய சிந்தையில்‌ 
வரும்‌ போதே இயேசுவின்‌ நாமத்தினால்‌ கடிந்து தேவனே என்னை 
உமக்குள்‌ வைத்துக்கொள்ளும்‌. நான்‌ என்‌ எண்ணத்திலும்‌, சிந்தையிலும்‌ 
உபத்திரவப்படுத்துகிறவர்களுக்கு தீர்ப்பு செய்யாமல்‌ உமது கரத்திலே 
விடுகிறேன்‌ என்று சொல்லும்படியாக நடத்தப்படுகிறேன்‌. இது எனக்கு 
மிகவும்‌ கடினமான காரியமாகத்தான்‌ இருந்தது. 

ஆனாலும்‌ இவ்விதமாகவே நான்‌ ஜீவிக்க வேண்டும்‌ என்ற 
என்‌ ஜென்ம சுபாவத்தை அடக்கி தேவனுக்காக இன்னும்‌ வாழ 
முயற்சிக்கிறேன்‌. மற்ற காரியங்களை என்‌ தேவன்‌ எனக்காக பார்த்துக்‌ 
கொள்வார்‌. இந்த வழி மிகவும்‌ சமாதானமாகவே எனக்கு உள்ளது. 
ஆகிலும்‌ இவைகளையும்‌ மீறி நான்‌ சோர்ந்து போகும்‌ போது தீவிரமாக 
தேவ சமூகத்தை தேடி என்‌ பாரத்தை கண்ணீரோடு இறக்கி வைத்து, 
தேவ சமூகத்தின்‌ இளைப்பாறுதலை நான்‌ பெற்றுக்‌ கொள்வேன்‌. 
நான்‌ ஒன்று மட்டும்‌ தைரியமாகச்‌ சொல்ல முடியும்‌. என்னை 
உபத்திரவப்படுத்தினவர்கள்‌ எங்கே என்றால்‌ அவர்கள்‌ அங்கே 
இல்லை. எங்கோ சிதறடிக்கப்பட்டிருப்பார்கள்‌. 

உபத்திரவத்தை சகிக்க மிக மிக மிக முக்கியமாக தேவைப்‌ 
படுவது தேவனைச்‌ சார்ந்து பொறுமையோடு இருப்பதே. 
நீங்கள்‌ எல்லாம்‌ சகிக்கவும்‌, பொறுமையைக்‌ கையாளவும்‌, 
துவங்கி விட்டீர்கள்‌ என்றால்‌ உபத்திரவம்‌ உங்களை விட்டு 
விலகுவதையும்‌, பெரும்‌ பாரமாக அவைகள்‌ இராததையும்‌ காண 
முடியும்‌. கிறிஸ்துவின்‌ பிள்ளைகளாக வாழ வேண்டுமானால்‌ 
உபத்திரவம்‌ என்னும்‌ சவாலை சமாளிக்கவே வேண்டும்‌. 
தேவனுடைய வல்லமையான வேத வசனங்கள்‌ உங்களை ஆள 
விட்டு விடுங்கள்‌. தேவன்‌ எல்லாக்‌ காரியத்திலும்‌ விடுதலையை 
காண உதவி செய்வார்‌. ஆமென்‌. 

| பகை 


“அவனுடைய சகோதரர்‌ எல்லாரிலும்‌ அவனைத்‌ தங்கள்‌ தகப்பன்‌ 
அதிகமாய்‌ நேசிக்கிறதை அவன்‌ சகோதரர்‌ கண்டபோது, அவனோட 
பட்சமாய்‌ பேசாமல்‌ அவனை பகைத்தார்கள்‌” - ஆதி 37:4. 


“நாம்‌ வாழும்‌ இந்த உலகம்‌ பிசாசின்‌ ஆளுகைக்குள்‌ உள்ளது?- 
(லூக்‌ 4:5,6) தேவ சாயலாய்‌ உண்டாக்கப்பட்ட மக்களை 
தன்னுடைய தீய சுபாவங்களினால்‌ நிறைக்கிறான்‌. 
தன்னுடைய செயல்கள்‌ செம்மையானவகளா என மனிதர்கள்‌ 
சிந்திக்க கூடாதபடி மனக்கண்களை குருடாக்கி விடுகிறான்‌. 
பிசாசின்‌ தந்திர வலைகளில்‌ விழுகிறவர்களின்‌ நிலை அந்தோ 
பரிதாபமாக மாறி விடுகிறது. வேதம்‌ சொல்கிறபடி கடைசி 
நாட்களில்‌ பதினான்காவது இடத்தில்‌ உள்ளபடி நல்லோரை 
பகைக்கிறவர்கள்‌ இருப்பார்கள்‌. (11 தீமோ 3:3) நாட்டுக்கு 
நாடு, வீட்டுக்கு வீடு, ஊருக்கு ஊரு என ஒருவரை ஒருவர்‌ 
பகைக்கிறார்கள்‌. பகை ஏன்‌ வருகிறது என்று பார்த்தால்‌ ஒருவரின்‌ 
கருத்துகளை மற்றவர்கள்‌ ஏற்காததே காரணம்‌. நான்‌ ஒன்றும்‌ 
அவர்களை விட குறைந்தவர்கள்‌ அல்ல. அவர்கள்‌ இஷ்டத்‌ 
திற்கு எல்லாம்‌ என்னால்‌ தலையை ஆட்டிக்‌ கொண்டு இருக்க 
முடியாது என்பதே ஒவ்வொருவரின்‌ கருத்து. இதில்‌ நல்லது 
கெட்டது என இரண்டும்‌ அடங்கும்‌. 
துன்மார்க்கங்களை கண்டிக்கும்‌ போது பகைப்பார்கள்‌ 

“தன்‌ தகப்பனுடைய மறுமனையாட்டிகளின்‌ குமாரரோடே 
இருந்து அவர்களுடைய துன்மார்க்கத்தை தன்‌ தகப்பனுக்கு 
சொல்லி வருவான்‌”? - ஆதி 37:2. தன்‌ சகோதரர்கள்‌ செய்யும்‌ 
துன்மார்க்கமான செயல்களை யோசேப்பு தகப்பனிடம்‌ 
சொல்லி வருவான்‌. சகோதரர்களின்‌ துன்மார்க்க செயல்களுக்கு 
இணங்கிப்‌ போகாமல்‌, துன்மார்க்கத்துக்கும்‌, துன்மார்க்கருக்கும்‌ 
எதிராளியாக இருந்தான்‌. ஒரே தகப்பனின்‌ பிள்ளைகள்‌ தான்‌ 
எல்லாரும்‌. ஆனாலும்‌ நற்குணசாலியாய்‌ காணப்பட்டான்‌. 
யோசேப்பு. தங்களுடன்‌ இணங்காதபடியால்‌ இவனை 

சகோதரர்கள்‌ பகைத்தார்கள்‌. “கையோடே கை கோர்த்தாலும்‌ 
துஷ்டன்‌ தண்டனைக்கு தப்பான்‌, நீதிமான்களுடைய சந்ததியோ 
விடுவிக்கப்படும்‌” - நீதி 11:231. தன்‌ சகோதரர்களுடன்‌ 
கையோடே கை கோர்த்தால்‌ துஷ்டனாகி தண்டனைக்கு 
பாத்திரமாய்‌ மாறி போக வேண்டியதாகும்‌ என்று யோசேப்பு 
அறிந்திருந்தான்‌. ஆனால்‌ யோசேப்புக்கு இது பெரும்‌ 
பிரச்சினையாய்‌ மாறிப்போனது. சகோதரர்கள்‌ அன்பாய்‌ 
யோசேப்பிடம்‌ பேச விரும்பவில்லை. யோசேப்போ தகப்பனிடம்‌ 
ஐக்கியம்‌ உள்ளவனாய்‌ இருந்தான்‌. அன்பான தகப்பனுடன்‌ 
குடும்ப சூழ்நிலைக்குள்‌ தன்னுடைய ஜீவியத்தை அமைத்துக்‌ 
கொண்டான்‌. ஆனால்‌ யோசேப்பின்‌ சகோதரர்கள்‌ காடு, மலை, 
வனாந்திரம்‌, துஷ்ட மிருகங்களை சந்திப்பது, ஊரை விட்டு ஊர்‌ 
செல்வது, இருளில்‌ தங்குவது என வாழ்ந்தார்கள்‌. இவர்களின்‌ 
சுபாவங்களும்‌ மிருகத்தனமாக மாறிப்போனது. 

“அந்நிய நுகத்திலே அவிசுவாசிகளுடன்‌ பிணைக்கப்படா 
திருப்பீர்களாக. நீதிக்கும்‌ அநீதிக்கும்‌ சம்பந்தமேது? ஒளிக்கும்‌ 
இருளுக்கும்‌ ஐக்கியமேது” - 11 கொரி 6:4. பரம தகப்பனின்‌ 
அன்பிற்குள்‌ காணப்படும்‌ உலக காரியங்களையும்‌ 
உலக ஆடம்பரங்களையும்‌ வெறுத்துவிட்டு, தேவனைப்‌ 
பிரியப்படுத்தும்‌ வழியில்‌ செல்லும்போது பகையாளியாவது 
திண்ணம்‌. உலகத்தோடு ஒத்துப்‌ போகாததினால்‌ அவ்வாறு 
நடக்கும்‌. கிறிஸ்துவுக்காக வைராக்கியம்‌ பாராட்டும்‌ போது 
உங்களோடு போராடுகிறவர்கள்‌ எழும்புவார்கள்‌. நீதியோடும்‌, 
நியாயத்தோடும்‌ காணப்படும்‌ போது பகைப்பார்கள்‌. தவறுகளை 
சுட்டிக்‌ காட்டும்‌ போது அவர்களுக்கு நீங்கள்‌ சத்துருவாகி 
விடுகிறீர்கள்‌. உன்னை அதிக பரிசுத்தவான்‌ போல்‌ பாவனை 
செய்கிறாயே என்று மட்டுப்படுத்தும்‌ வார்த்தைகள்‌ எழும்பும்‌. 
பகைக்கிறவர்கள்‌ வெகு துன்பத்தை கொடுப்பவர்கள்‌. துன்பம்‌ 
என்று சொல்லும்‌ போது அவைகளை வார்த்தையால்‌ விவரித்துக்‌ 
காண்பிக்க கூடாததாய்‌ இருக்கும்‌. தங்களை வெறுத்து தள்ளும்‌ 
மனிதர்கள்‌ மத்தியில்‌ வாழ்வது கடினமானது. முகத்தை 
கண்டதும்‌ நக்கலாக சிரிப்பதும்‌, ஏளன வார்த்தைகளை அள்ளி 
வீசுவதும்‌, உதாசினப்படுத்துவதும்‌ சகித்துக்‌ கொள்ள முடியாத 
காரியங்கள்‌. பகைக்கிறவர்களின்‌ மகிழ்ச்சியின்‌ மத்தியில்‌ 
துக்கத்தோடு, கண்ணீர்‌ நிறைந்த கண்களோடு, பாரம்‌ நிறைந்த 

இருதயத்தோடு, தங்களை தேவனுடைய கட்டுப்பாட்டிற்குள்‌ 
வைத்துக்‌ கொள்வது சுலபமான காரியம்‌ அல்ல. அதிக நெருங்கிய 
ஐக்கியம்‌ இல்லாதவர்களால்‌ குழப்பங்கள்‌ உருவாவது இல்லை. 
நெருங்கிய ஐக்கியம்‌ உள்ள உறவுகளினால்‌ மனஸ்தாபங்கள்‌ 
உண்டாகி ஒருவரையொருவர்‌ பகைத்துவிடுகிறார்கள்‌. 


எவ்வகையான உறவுகளானாலும்‌, அது கணவன்‌ 
மனைவியானாலும்‌, பெற்றோர்‌ பிள்ளைகளானாலும்‌, 
தங்களின்‌ அன்பையும்‌ ஐக்கியத்தையும்‌ கிறிஸ்துவின்‌ 
மூலமாக சத்தியத்தின்படி காணப்படுமேயானால்‌ அதுவே 
சமாதானத்தையும்‌, ஐக்கியத்தையும்‌ மேலும்‌ உறுதிப்படுத்தும்‌. 
மற்ற எவ்வகையான வழிகளை கையாண்டாலும்‌ அது 
சஞ்சலமும்‌ கண்ணியுமுமாக மாறும்‌. 


துன்மார்க்கமான பேச்சுகள்‌, செயல்கள்‌ எவைகளாயினும்‌ 
தேவனுக்கு பிரியம்‌ இல்லாத காரியத்தில்‌ மனிதர்களோடு 
ஒருமனப்பட வேண்டிய அவசியம்‌ தேவ பிள்ளைகளுக்கு 
இல்லை. தேவனுக்காக வைராக்கியமாய்‌ வாழ்கிறவர்கள்‌, 
தேவனின்‌ சத்திய வார்த்தைகளுக்கு கீழ்ப்படிந்து அதன்படி 
செய்ய விரும்புகிறவர்கள்‌ எவ்வித போராட்டத்திலும்‌, 
எதிர்ப்புகளிலும்‌ உறுதியாய்‌ இருப்பார்கள்‌. ஏனெனில்‌ “தேவனால்‌ 
பிறந்தவன்‌ பாவஞ்‌ செய்யான்‌.” ஒரே நோக்கம்‌ உடையவர்களாய்‌ 
தேவனுக்கே பிரியமாய்‌ வாழ வேண்டும்‌. பகைக்கிறார்களே, 
ஒதுக்கி விட்டார்களே என்று மனிதர்களைப்‌ பார்த்தால்‌ நீங்கள்‌ 
தேவனை பிரியப்படுத்தவில்லை என்பது தான்‌ உண்மை. 
ஆண்டவராகிய இயேசு சொன்னார்‌, “ஆத்துமாவையும்‌ 
சரீரத்தையும்‌ அழிக்க வல்லவருக்கு பயப்படுங்கள்‌” - மத்‌ 10:28. 
தேவன்‌ அனுமதித்தால்‌ மனிதர்கள்‌ சரீரத்தை மட்டுமே அழிக்க 
இயலும்‌. ஆனால்‌ இவ்விரண்டையும்‌ அழிக்க வல்லவர்‌ கர்த்தர்‌. 
நீங்கள்‌ எந்த கூட்டத்தைச்‌ சேர்ந்தவர்கள்‌? ஊரோடு ஒத்துப்‌ 
போகிறவர்களா? தேவனுக்காக நிற்கிறவர்களா? 


யோவான்‌ ஸ்நானன்‌ நீதியும்‌, பரிசுத்தமுள்ளவராய்‌ இருந்து, 
ஏரோதை நோக்கி, நீர்‌ உம்முடைய சகோதரன்‌ மனைவியை 
வைத்துக்‌ கொள்வது நியாயமல்லவென்று சொன்னபடியால்‌ 
காவலில்‌ இடப்பட்டான்‌. ஏரோதியாள்‌ சதி நினைத்து இவரைக்‌ 
கொன்று போட மனதாயிருந்தாள்‌ - (மாற்‌ 6:17-20). ஏரோதின்‌ 

துன்மார்க்கத்தை எடுத்து சொன்னபோது யோவானை பகைத்து 
கொன்றார்கள்‌. “சாகவே சாவாய்‌ என்று நான்‌ துன்மார்க்கனுக்கு 
சொல்லுகையில்‌, நீ துன்மார்க்கனைத்‌ தன்‌ துன்மார்க்கமான 
வழியில்‌ இராதபடிக்கு எச்சரிக்கும்படியாகவும்‌, அவனை உயிரோடே 
காக்கும்படியாகவும்‌, அதை அவனுக்குச்‌ சொல்லாமலும்‌, நீ அவனை 
எச்சரிக்காமலும்‌ இருந்தால்‌ அந்த துன்மார்க்கன்‌ தன்‌ துன்மார்க்கத்திலே 
சாவான்‌. அவன்‌ இரத்தப்‌ பழியையோ உன்‌ கையில்‌ கேட்பேன்‌” - எசே 
3:18. துன்மார்க்கமான காரியங்களை செய்கிறவன்‌ துன்மார்க்கன்‌, 
துன்மார்க்கனின்‌ துன்மார்க்கத்தை எடுத்துச்‌ சொல்ல வேண்டியது 
தேவ பிள்ளைகளின்‌ பணி. கண்டித்துச்‌ சொல்லும்‌ போது 
மனிதர்கள்‌ பகைப்பார்கள்‌. மனிதர்களைப்‌ பிரியப்படுத்தினால்‌, 
பரலோக தேவன்‌ துன்மார்க்கனின்‌ இரத்தப்‌ பழியை நம்‌ கையில்‌ 
கேட்பாரே! 


வீடு பிரதிஷ்டை, திருமணம்‌, பிறந்த நாள்‌ என்பவைகளை 
எனது கணவர்‌ (பாஸ்டர்‌) நடத்தி வைப்பார்கள்‌. மிகவும்‌ 
நேர்த்தியாக, மகிமையாக முடிந்த பின்னர்‌ நாங்கள்‌ 
அவ்விடத்தை விட்டு வெளியேறியதும்‌ தங்கள்‌ உறவினர்களை 
திருப்திப்படுத்தும்படியாக உலகப்‌ பிரகாரமான சடங்குகளை 
செய்து கொள்வார்கள்‌. இவர்களே ஊரோடு இசைந்து 
போகிறவர்கள்‌. தேவன்‌ மேல்‌ பக்தி வைராக்கியம்‌ இல்லாதவர்கள்‌. 


தேவன்‌ கொடுத்த வானத்தின்‌ பூமியின்‌ ஆசீர்வாதங்களால்‌ 


பகைப்பார்கள்‌ 


யோசேப்பு ஒரு சொப்பனம்‌ கண்டு. அதைத்‌ தன்‌ சகோதரர்களுக்கு 
அறிவித்தான்‌. அதினிமித்தம்‌ அவனை இன்னும்‌ அதிகமாய்‌ 
பகைத்தார்கள்‌. - ஆதி 37:5. எதிர்காலத்தில்‌ யோசேப்பு 
உயர்த்தப்பட்டு மேன்மையாக நிறுத்தப்படப்‌ போவதை 
தேவன்‌ சொப்பனத்தின்‌ மூலம்‌ வெளிப்படுத்தியவைகளை 
தன்‌ சகோதரர்களுக்கு அறிவித்த போது யோசேப்பை இன்னும்‌ 
பகைத்தார்கள்‌. 

தேவன்‌ கொடுத்த உலக ஆசீர்வாதங்களைக்‌ கண்டு 
பொறாமை கொள்கிறார்கள்‌. பொறாமையின்‌ நிமித்தம்‌ இவர்கள்‌ 
ஆசீர்வாதமாய்‌ இருக்கக்‌ கூடாது என சூனியங்களையும்‌, 
செய்வினைகளையும்‌ செய்கிறார்கள்‌. அருமையான ஒரு தகப்பனார்‌ 
உண்டு. இராணுவத்தில்‌ இருந்து ஓய்வு பெற்றவர்‌. இவரது குடும்‌ 

பத்தின்‌ மீது பொறாமை கொண்டு இவரது மனைவிக்கு பல மாந்திரீகக்‌ 
காரியங்களை செய்துநன்றாய்‌ இருக்காதபடி செய்தார்கள்‌. இவ்விதமாய்‌ 
மற்றவர்களின்‌ பார்வைக்கு செழிப்பாய்‌ காணப்பட்டால்‌ உடனே 
பொறாமை கொள்கிறார்கள்‌. வாழ்ந்தாலும்‌, தாழ்ந்தாலும்‌ ஏசும்‌ 
இந்த உலகம்‌, முருங்கை, கொய்யா, மா என பலவகையான 
மரங்கள்‌ நல்ல காய்கனிகளை கொடுக்கும்போது ஒரு செருப்பை 
உலக ஜனம்‌ தொங்க விடுகிறார்கள்‌. காரணம்‌ பார்க்கிறவர்களின்‌ 
கண்‌ மரத்தில்‌ உள்ள கனியில்‌ பட்டால்‌ மரம்‌ நன்றாக கனி 
கொடுக்காது என்பது இவர்களின்‌ கனிப்பு. ஆனால்‌ தேவ 
பிள்ளைகளுக்கு தேவனே பரிகாரியாய்‌ இருந்து எல்லா வன்‌ 
கண்களுக்கும்‌ பொறாமைகளுக்கும்‌ விலக்கிக்‌ காக்கிறார்‌. 
யாக்கோபு தன்‌ மாமன்‌ லாபான்‌ வீட்டில்‌ கடுமையாக உழை 
த்தான்‌ - (ஆதி 31:38-42). தேவன்‌ அவனை ஆசீர்வதித்தார்‌. 
அதன்‌ பலனாக இரண்டு பரிவார ஆசீர்வாதங்களை உடையவன்‌ 
ஆனான்‌. ஆனால்‌ லாபானின்‌ குமாரர்கள்‌ எங்கள்‌ தகப்பனின்‌ 
பொருள்களினால்‌ இந்த செல்வத்தையெல்லாம்‌ அடைந்தான்‌ 
என்றார்கள்‌ - (ஆதி 31:1), கொஞ்சத்தில்‌ உண்மையுள்ளவர்களை 
தேவன்‌ அநேகத்திற்கு அதிகாரியாக மாற்றுகிறார்‌. முறுமுறுப்பும்‌, 
சோம்பலும்‌ உள்ளவர்களுக்கு தேவனின்‌ ஆசீர்வாதங்கள்‌ 
கிடைப்பதில்லை. அநேக செல்வந்தர்கள்‌ தொழில்‌ அதிபர்கள்‌ 
இவர்களின்‌ சாட்சிகளை கேட்கும்‌ பொழுது அவர்களின்‌ ஆரம்ப 
நிலை மிகவும்‌ அற்பமானதாக பசி, பட்டினி நிறைந்ததாகக்‌ 
காணப்பட்டு உள்ளது. ஆகிலும்‌ தனக்கென்று தன்‌ கையில்‌ 
கொடுத்த வேலைகளை, தொழில்களை அற்பமாக உதாசீனமாக 
செய்யாமல்‌ மிக ஜாக்கிரதையுடனும்‌ அதிக பிரயாசத்துடனும்‌, 
சுறுசுறுப்பாக உழைத்தபடியால்‌ உயர்வை கண்டுள்ளனர்‌. 
ஆனால்‌ இவர்களின்‌ ஆரம்ப நிலையை எவரும்‌ அறிந்ததும்‌ 
இல்லை. அறிய விரும்புவதும்‌ இல்லை. *சோம்பற்‌ கையால்‌ 
வேலை செய்கிறவன்‌ ஏழையாவான்‌, சுறுசுறுப்புள்ளவன்‌ கையோ 
செல்வத்தை உண்டாக்கும்‌” - நீதி 10:4. *ஜாக்கிரதையுள்ளவர்களுடைய 
கை ஆளுகை செய்யும்‌”. - நீதி 12:24 “ஊழியத்தின்‌ ஆரம்ப நிலையில்‌ 
நாங்கள்‌ ஒரு வீட்டில்‌ குடியிருந்தோம்‌. அப்பொழுது சில பொருட்களை 
ஒன்றன்‌ பின்‌ ஒன்றாக வாங்கும்படி தேவன்‌ உதவி செய்தார்‌. ஆனால்‌ 
வீட்டின்‌ உரிமையாளரோ பிறரிடம்‌ எங்க வீட்டில்‌ இவர்கள்‌ குடி 
வந்தபடியால்‌ எங்க வீட்டு ராசி இவர்களுக்கு இப்படி பொருளாக 

சேர்ந்துள்ளது என்றார்கள்‌. இதில்‌ என்ன வேடிக்கை என்றால்‌ வீட்டின்‌ 
உரிமையாளருக்கோ, வீட்டில்‌ ஒன்றுமில்லை. இதுவும்‌ ஒரு வகை 
எரிச்சலே. பின்பு என்ன? பிள்ளைகள்‌ நடந்தால்‌ குற்றம்‌, நின்றால்‌ 
குற்றம்‌, உங்க பிள்ளைகள்‌ நடந்தால்‌ செருப்பை தேய்த்துக்‌ கொண்டு 
நடக்கும்‌ சத்தம்‌ கேட்கிறது. அப்படி நடக்க வேண்டாம்‌ என்று 
சொல்லுங்கள்‌ என பகை உணர்ச்சியின்‌ வார்த்தைகளை 
பொறாமையோடு வெளிப்படுத்தினார்கள்‌.” “கர்த்தரின்‌ ஆசீர்வாதமே 
ஐசுவரியத்தை தரும்‌. அதனோடே அவர்‌ வேதனையைக்‌ கூட்டார்‌” - 
நீதி 10:2. தேவன்‌ கொடுக்கும்‌ உலக ஆசீர்வாதங்களான வீடு, 
தொழில்‌, வியாபாரம்‌, வருமானம்‌, செல்வம்‌ இவைகளினால்‌ 
ஜனங்கள்‌ பகைக்கிறார்கள்‌. 

தேவன்‌ நம்முடைய மக்களை தன்னுடைய பணிக்காக 
பயன்படுத்தும்‌ போது பொறாமையினால்‌, பகை உண்டாகிறது. 
“பரலோகத்திலிருந்து ஒருவனுக்குக்‌ கொடுக்கப்பட்டாலொழிய, அவன்‌ 
ஒன்றையும்‌ பெற்றுக்‌ கொள்ள மாட்டான்‌”- யோவான்‌ 3:27. “பரலோக 
தரிசனங்களையும்‌, சொப்பனங்களையும்‌, வெளிப்படுத்தல்களையும்‌, 
வரங்களையும்‌, வல்லமைகளையும்‌ கொடுப்பது தேவன்‌” - (தானி 
4:27). இந்த கிருபைகள்‌ வேண்டுமானால்‌ பரலோக தேவனிடம்‌ 
கேட்க, தமது சித்தத்தின்படி பகிர்ந்து கொடுப்பார்‌. ஆனால்‌ 
பொறாமை, எரிச்சலின்‌ நிமித்தம்‌ பகைத்தால்‌ என்ன காரியம்‌ 
நடக்கும்‌? ஒன்றுமே வாய்க்காது. 

முகத்தைப்‌ பார்த்து, பணத்தைப்‌ பார்த்து, படிப்பைப்‌ பார்த்து, 
சில மனிதர்களை சில மனிதர்கள்‌ பயன்படுத்துகிறார்கள்‌. மனித 
பெலத்தோடு நடைபெறும்‌ ஊழியங்களில்‌ ஆவியானவரின்‌ 
கிரியைகளை பிரதட்சனமாக காண இயலாது. யோசேப்பை 
சொப்பனத்தின்‌ அர்த்தம்‌ சொல்ல பயன்படுத்தினார்‌. - (ஆதி 
40:8). தானியேலுக்கு சொப்பனத்தின்‌ மறை பொருளை 
வெளிப்படுத்த பயன்படுத்தினார்‌ - (தானி 2:19-23). பேதுரு 
தரிசனம்‌ கண்டார்‌- (அப்‌ 11:5) என இன்னும்‌ அநேக மனிதர்களை 
பயன்படுத்திய விதங்களைக்‌ காணலாம்‌. “அவர்‌ மோசேயை 
நோக்கி எவன்‌ மேல்‌ இரக்கமாயிருக்கச்‌ சித்தமாயிருப்பேனோ 
அவன்‌ மேல்‌ இரக்கமாயிருப்பேன்‌. எவன்‌ மேல்‌ உருக்கமாயிருக்கச்‌ 
சித்தமாயிருப்பேனோ அவன்‌ மேல்‌ உருக்கமாயிருப்பேன்‌ என்றார்‌. 
ஆகையால்‌ விரும்புகிறவனாலும்‌ அல்ல, ஓடுகிறவனாலும்‌ அல்ல 
இரங்குகிற தேவனாலேயாம்‌” - ரோம 9:15, 16. சீமோன்‌ என்னும்‌ 

மாயவித்தைக்காரன்‌ பிலிப்புவின்‌ பிரசங்கத்தால்‌ இரட்‌ 
சிக்கப்பட்டு ஞானஸ்நானம்‌ பெற்றான்‌. அப்போஸ்தலர்கள்‌ 
தங்கள்‌ கைகளை சமாரியர்கள்‌ மேல்‌ வைத்ததினால்‌ 
பரிசுத்த ஆவி தந்தருளப்படுகிறதைச்‌ சீமோன்‌ கண்டபோது, 
அவர்களிடத்தில்‌ பணத்தைக்‌ கொண்டு வந்து, நானும்‌ எவன்‌ 
மேல்‌ என்‌ கைகளை வைக்கிறேனோ அவனும்‌ பரிசுத்த 
ஆவியை பெற இந்த அதிகாரத்தைத்‌ தர வேண்டும்‌ என்றான்‌ 
- (அப்‌ 8:8-24). பணத்தைக்‌ கொடுத்து பரத்தின்‌ ஆசீர்வாதம்‌ 
பெற விரும்பினான்‌. சீமோன்‌ பணம்‌ கொடுத்தால்‌ வரங்கள்‌ 
கிடைக்கும்‌ என்றால்‌ வேதாகமங்கள்‌, சி.டி.கள்‌, புத்தகங்கள்‌ 
வாங்கும்‌ கடைகள்‌ போல்‌ பணத்துக்காக வரங்கள்‌ வல்லமைகள்‌ 
கொடுக்கும்‌ கடைகளையும்‌ திறந்திருப்பார்களே! வரங்களும்‌, 
வல்லமைகளும்‌ பூமியின்‌ மேலே உலகத்தின்‌ எந்த இடத்திலும்‌ 
மனிதர்கள்‌ மூலம்‌ கிடைக்கும்‌ ஒன்று அல்ல. 

நான்‌ ஞானஸ்நானம்‌ பெறுவதற்கு பல வருடங்களுக்கு முன்‌ 
ஒருவன்‌ ஞானஸ்நானம்‌ எடுத்து ஒவ்வொரு வாரமும்‌ உபவாசித்து 
பரிசுத்த ஆவியானவரை பெற காத்திருந்தார்‌. நான்‌ ஞானஸ்நானம்‌ 
எடுக்கும்‌ முன்‌ வயதான தாயார்‌ ஒருவர்‌ நீ விசுவாசத்தோடு 
தண்ணீரில்‌ இறங்கினால்‌ ஞானஸ்நானத்திற்கு மூழ்கி எழுந்திருக்கும்‌ 
போது உனக்கு அபிஷேகம்‌ கிடைக்கும்‌ என்று தீர்க்க தரிசனமாகச்‌ 
சொன்னார்கள்‌. தீர்க்கதரிசனம்‌ என்பது என்ன என்று அந்நாளில்‌ 
ஒன்றும்‌ தெரியாது. மேலும்‌ அந்நாளில்‌ தீர்க்கதரிசியை தேடி அதற்காக 
அலைவதும்‌ கிடையாது. ஆகிலும்‌ அந்நாளில்‌ விசுவாசித்தேன்‌. 
எனக்கு சொன்னபடியே அபிஷேகம்‌ பெற்றேன்‌. ஒரு வாரம்‌ கழித்து 
அந்நிய பாஷையையும்‌ பெற்றேன்‌. உபவாசித்து ஜெபித்துக்‌ கொண்டு 
இருந்தவர்‌ பின்னும்‌ பல நாட்கள்‌ காத்திருந்து பெற்றார்‌. இது தேவனின்‌ 
கிருபையும்‌ செயலும்‌ ஆகும்‌. 


உண்மையுள்ளவர்கள்‌ என்று எண்ணி தேவன்‌ 
உங்களுக்கு கொடுத்த ஊழியங்களை, தாலந்துகளை, 
பொறுப்புகளை, உத்திர வாதங்களை கடமைகளைக்‌ 


கொடுத்த தேவன்‌ மகிமைப்படும்படியாக, அவரின்‌ 
திட்டங்களை நிறைவேற்றுங்கள்‌. கர்த்தர்‌ கொடுத்தவைகளை 
கனப்படுத்தி அவர்‌ சித்தத்தை செயல்படுத்துங்கள்‌. யோசேப்பு 
தன்‌ தகப்பனிடத்தில்‌ தன்‌ சகோதரர்களிடத்திலும்‌ மறைக்காமல்‌ 
சொன்னது போலவும்‌, நான்‌ உனக்குக்‌ கட்டளையிடும்‌ 

யாவையும்‌ நீ சொல்ல வேண்டும்‌ என்று மோசேயிடம்‌ கர்த்தர்‌ 
சொன்னது போலவும்‌ - (யாத்‌ 6:26, 27) தேவனின்‌ பாரங்களை 
ஏற்று நிறைவேற்றுங்கள்‌. 

பகையை நன்மையாகவே மாற்றப்‌ பண்ணுவார்‌ 


“நீங்கள்‌ எனக்கு தீமை செய்ய நினைத்தீர்கள்‌. தேவனோ 
இப்பொழுது நடந்து வருகிறபடியே, வெகு ஜனங்கள்‌ உயிரோடே 
காக்கும்படிக்கு அதை நன்மையாக முடியப்‌ பண்ணினார்‌” - ஆதி 50:20. 
யோசேப்பு தன்னுடைய பதினேழாவது வயதில்‌ சகோதரர்களால்‌ 
பகைக்கப்பட்டான்‌. ஒரு சமயம்‌ தன்‌ சகோதரர்களின்‌ நலனை 
விசாரித்து வர தகப்பனார்‌ யோசேப்பு அனுப்புகையில்‌ 
சகோதரர்கள்‌ இஸ்ரவேலர்‌ கையில்‌ இருபது வெள்ளிக்‌ காசுக்கு 
இவனை விற்றார்கள்‌. 

இவர்கள்‌ எகிப்தில்‌ பார்வோனின்‌ பிரதானியும்‌, தலையாரி 
களுக்கு அதிபதியுமாகிய போத்திபார்‌ என்பவனிடத்தில்‌ 
விற்றார்கள்‌. யோசேப்பு போத்திபாருக்கு ஊழியக்காரனும்‌ வீட்டு 
விசாரிப்புக்காரனுமாயிருந்தான்‌. போத்திபார்‌ மனைவியின்‌ 
பொய்யான குற்றச்சாட்டின்‌ நிமித்தம்‌ சிறைச்சாலையில்‌ 
அடைக்கப்பட்டான்‌. சிறைச்சாலையில்‌ இருந்து வெளியே 
வர தேவன்‌ வழியை திறந்து கொடுத்து எகிப்து தேசத்துக்கு 
அதிகாரியாக்கினார்‌. பஞ்சத்தினால்‌, தகப்பனும்‌ சகோதரர்களும்‌ 
அதிகாரியாகிய யோசேப்பிடம்‌ அடைக்கலம்‌ புகுந்தார்கள்‌. 
இஸ்ரவேல்‌ மரிக்க, சகோதரர்கள்‌ பயப்பட, யோசேப்பு 
சொல்கிறான்‌: “இதுவரை நடந்ததெல்லாம்‌ நன்மைக்கே” என்று 
தேவனை மகிமைப்படுத்தினான்‌. 


பதினேழாவது வயதில்‌ கண்ட கனவு யோசேப்பிற்கு 
முப்பதாவது வயதில்‌ நினைவாகியது. பதிமூன்று வருடங்கள்‌ 
உபத்திரவத்தின்‌ பாதையை கடந்து வந்தான்‌. இந்த பதிமூன்று 
வருடங்களில்‌, தேசத்தின்‌ அதிகாரியாக அவன்‌ ஸ்தானத்தை 
அடையும்படியாக பாடுகளைக்‌ கடந்து வரவேண்டும்‌ 
என்பது யோசேப்பைக்‌ குறித்து தேவனின்‌ தீர்மானமாய்‌ 
இருந்தது. போத்திபாரிடம்‌ விற்கப்பட்ட யோசேப்பு வீட்டு 
விசாரணைக்காரனாகவும்‌ இருந்தான்‌. வீட்டு விசாரணையில்‌ 
இருந்து அடுத்த முன்னேற்றத்தைக்‌ காண சிறைச்சாலை, 
ராஜாவின்‌ அரண்மனைக்கு உட்பட்டவரின்‌ சொப்பனத்திற்கு 

விளக்கம்‌ கொடுக்க தேவன்‌ கிருபை செய்து, அரண்மனையின்‌ 
உள்ளே செல்ல ஒரு விதையையிடுகிறார்‌. 


பின்னர்‌ இரண்டு வருடங்களில்‌ விதை பலன்‌ கொடுக்கிறது. 
ராஜாவின்‌ சொப்பனத்துக்கு அர்த்தம்‌ சொல்கிறவன்‌ சிறைச்‌ 
சாலையில்‌ இருக்கிறான்‌ என்று முன்பு சிறைச்‌ சாலையில்‌ 
இருந்து அரண்மனைக்கு சென்றவன்‌ சொல்ல சிறைச்‌ 
சாலையில்‌ இருந்து யோசேப்பு அரண்மனைக்குள்‌ தன்‌ 
காலை வைக்கிறான்‌. யோசேப்பின்‌ அடுத்த முன்னேற்ற 
பயணமாக ராஜாவின்‌ சொப்பனத்திற்கு அர்த்தத்தை தேவன்‌ 
வெளிப்படுத்த, அரண்மனையில்‌ ராஜாவுக்கு அடுத்ததாக உள்ள 
ஸ்தானத்தில்‌ அமர்ந்து, இவன்‌ உத்தரவு இல்லாமல்‌ கையும்‌, 
காலும்‌ அசைக்கக்‌ கூடாது என்று ராஜா கட்டளையிட யோசேப்பு 
அதிகாரிக்குரிய அதிகாரத்தைப்‌ பெற்றுக்‌ கொண்டான்‌. 
பதிமூன்று வருடங்களிலும்‌ துன்பம்‌ இருந்தாலும்‌, யோசேப்பு 
அடைய வேண்டிய இலக்குக்கு நேராக கர்த்தர்‌ யோசேப்போடே 
கூட இருந்து நடத்தினார்‌. 

எல்லா தீமைகளையும்‌ நன்மையாக மாறப்‌ பண்ணினார்‌. 
அதிகாரியாக அமர்ந்திருப்பதை தகப்பனும்‌, சகோதரர்களும்‌ 
கண்டார்கள்‌. சிறியவன்‌ என்பதினால்‌ அலட்சியம்‌ செய்து 
சொப்பனக்காரன்‌ என்ற பெயர்‌ சூட்டி கேலி செய்தவர்கள்‌ 
தங்களுடைய மாமிச பெலத்தில்‌ எல்லா திறமைகளும்‌ 
தேவனுக்கு முன்பாக செயல்படாததை உணர்ந்தார்கள்‌. 
யோசேப்போ நடந்ததெல்லாம்‌ நன்மையே என்றும்‌, 
தீமையெல்லாம்‌ நன்மையாக மாறப்‌ பண்ணினார்‌ என்றும்‌, தான்‌ 
பட்டபாடுகளையும்‌, உபத்திரவங்களையும்‌, அவமானங்களையும்‌ 
கடந்து தன்‌ சகோதரர்களுடன்‌ குடும்பத்துடன்‌ எகிப்தில்‌ 
தேவனை மகிமைப்படுத்தினான்‌. 


பாலும்‌, தேனும்‌ ஓடும்‌ தேசமாகிய கானான்‌ 
தேசத்தை சுதந்தரிக்க வேண்டுமேயானால்‌, எகிப்தில்‌ இருந்து 
சமுத்திரத்தையும்‌, மதிலையும்‌, நதியையும்‌, தேசங்கள்‌ 
வழியாயும்‌, வனாந்திரத்தின்‌ வழியாயும்‌, கடந்து செல்லத்தான்‌ 
வேண்டும்‌. எகிப்தின்‌ அடிமைத்தனத்தில்‌ அநுபவிக்க 
வேதனைகளும்‌ நாற்பது வருடம்‌ மன்னா என்னும்‌ உணவும்‌, 
கசப்பான தண்ணீரும்‌ என பல அனுபவங்களோடு வரும்‌ போது 
தான்‌ கானான்‌ தேசத்தின்‌ மகிமை தெரியும்‌. 

ஒரு குடும்பம்‌ உண்டு அவர்கள்‌ சேலத்துக்காரர்கள்‌ என்று 
சொல்லப்படும்‌ கடின வேலையை செய்யக்‌ கூடியவர்கள்‌. பகல்‌ 
முழுவதும்‌ கணவனும்‌ மனைவியும்‌ வேலை செய்துவிட்டு, இரவில்‌ 
இருவரும்‌ மது அருந்திவிட்டு, கடை வாசல்களில்‌, தெருவில்‌ படுத்துக்‌ 
கொள்வார்கள்‌. இவர்களுக்கு வீடு வாசல்‌ என்பது கிடையாது. இந்த 
சகோதரிக்கு தேவனின்‌ அன்பை ஒருவர்‌ எடுத்துச்‌ சொன்னார்கள்‌. 
பின்னர்‌ இரண்டு பெண்‌ பிள்ளைகளை உடைய இந்த சகோதரி தனக்கு 
ஒரு ஆண்‌ பிள்ளை வேண்டும்‌ என்று ஜெபிக்க ஆரம்பித்தார்கள்‌. 
கர்த்தர்‌ ஜெபத்தைக்‌ கேட்டு ஒரு ஆண்‌ பிள்ளையைக்‌ கொடுத்தார்‌. 
குடும்பமாக தேவனை ஏற்றுக்‌ கொண்டு தீய பழக்கங்களை விட்டு 
மனம்‌ திரும்பி நல்லதொரு இடம்‌ வாங்கி முதலில்‌ ஒரு கூரை வீட்டைக்‌ 
கட்டினார்கள்‌. இந்த வீட்டை அருமையாகப்‌ பராமரித்து, யாவரிடமும்‌ 
தங்கள்‌ சாட்சிகளைப்‌ பகிர்ந்து கொண்டார்கள்‌. 

அவர்கள்‌ சொன்னது: ““என்‌ ஜனங்கள்‌ இன்றுவரை தெருவில்‌ தான்‌ 
படுத்துக்‌ கொள்கிறார்கள்‌. ஆனால்‌ இயேசப்பா தெருவில்‌ படுத்த 
எனக்கு அருமையான ஒரு வீடு கொடுத்தாரு என்றார்கள்‌. இந்த 
வீட்டைக்‌ கட்டின ஒன்று இரண்டு வருடங்களில்‌ கூரையை பிரித்து 
இரண்டு படுக்கை அறைகளுடன்‌ நல்லதொரு மாடி வீட்டை கட்ட 
கர்த்தர்‌ இவர்களுக்கு உதவி செய்தார்‌. இவர்கள்‌ வீட்டின்‌ அருமையையும்‌ 
பராமரிக்கும்‌ முறையையும்‌ நன்றாகவே அறிந்தவர்களாக தேவனை 
மகிமைப்படுத்திக்‌ கொண்டே இருக்கிறார்கள்‌. 


வாழ்க்கையில்‌ வரும்‌ ஒவ்வொரு உபத்திரவங்களும்‌ 
ஆசீர்வாதத்தின்‌ படிகளே, உபத்திரவங்கள்‌, சோதனைகள்‌, 
பாடுகள்‌ இல்லையென்றால்‌, அல்லது வேண்டாம்‌ என்றால்‌ 
ஆசீர்வாதங்களும்‌ இல்லை. எல்லாராலும்‌ வெறுக்கப்படுவதும்‌, 
பகைக்கப்படுவதும்‌ என்பதின்‌ நோக்கம்‌ நாம்‌ கர்த்தரிடத்தில்‌ 
இன்னும்‌ நெருங்க வேண்டும்‌. இன்னும்‌ தேவனையே 
சார்ந்து வாழ வேண்டும்‌ என்பதே தேவனின்‌ திட்டங்களாய்‌ 
காணப்படுகின்றது. நீங்கள்‌ பகைக்கப்படுவீர்கள்‌ என்றால்‌ 
இப்பொழுது இருக்கும்‌ நிலையில்‌ இருந்து தேவன்‌ இன்னமும்‌ 
உயர்த்துவார்‌. வீட்டு விசாரணையில்‌ இருந்து தேசத்தின்‌ 
அதிகாரியாக மாற விருப்பமானால்‌ அல்லது தேவன்‌ அப்படிப்‌ 
பட்ட வாக்குத்‌ தத்தங்களை உங்களுக்கு கொடுத்திருப்‌ 
பாரானால்‌ எல்லாவற்றையும்‌ சந்திக்கவே வேண்டும்‌. 

யோசேப்போடே கூட தேவன்‌ இருந்தபடியால்‌, சிறைச்‌ 
சாலையிலும்‌ அவன்‌ உயர்த்தப்பட்டான்‌. பகைக்கப்பட்ட 
யோசேப்போட கர்த்தர்‌ இருந்தது போல்‌ பகைக்கப்பட்டவர்களின்‌ 
உடனும்‌ தேவன்‌ இருப்பார்‌. யோசேப்போடு கர்த்தர்‌ இருக்க 
காரணம்‌ பொல்லாப்பு அவனில்‌ இல்லை. துன்பத்தின்‌ 
வழியில்‌ நடந்தும்‌ தேவனுக்கு உகந்த வாழ்க்கை வாழ்ந்தான்‌. 
பகைக்கிறவர்களின்‌ நடுவில்‌ பொல்லாப்பு செய்யாமல்‌ 
தூய்மையான வாழ்க்கை வாழ்ந்தான்‌. பகைக்கிறவர்களின்‌ 
நடுவில்‌ பொல்லாப்பு செய்யாமல்‌ தூய்மையான வாழ்க்கை 
வாழுங்கள்‌. அப்பொழுது தேவன்‌ உங்களை மகிமைப்படுத்து 
வார்‌. “பகையை வஞ்சகமாய்‌ மறைத்து வைக்கிறவனெவனோ, 
அவனுடைய பொல்லாங்கு மகா சபையிலே வெளிப்படுத்தப்படும்‌” 
- நீதி 26:26. எவன்‌ பகைக்கிறானோ அவன்‌ பொல்லாங்கை 
தேவன்‌ மகா சபையிலே ஜனங்கள்‌ மத்தியில்‌, எல்லாரும்‌ 
காணும்படி வெளிப்படுத்தி விடுவார்‌. பகைக்கப்பட்டவர்களின்‌ 
மேன்மையை தேவன்‌ பெருகப்‌ பண்ணுவார்‌. ஒவ்வொரு 
தீமையையும்‌ நன்மையாக முடியப்‌ பண்ணுவார்‌. 


அன்பான தேவ ஜனமே, உன்னை பகைக்கிறவர்களுக்கு 
நீங்கள்‌ பதில்‌ அடி கொடுக்காமல்‌ தேவனுடைய கரத்தில்‌ 
விட்டு விடுங்கள்‌. உங்கள்‌ மாமிசமும்‌ இரத்தமும்‌ உங்களுக்கு 
உலகப்‌ பிரகாரமான ஆலோசனைகளைக்‌ கொடுக்கும்‌. 
ஆகையால்‌ உங்களை பகைக்கிறவர்களிடம்‌ வாக்குவாதமோ, 
சண்டையோ இடாமல்‌ பொறுமையைக்‌ காத்துக்‌ கொள்ளுங்கள்‌. 
தேவ பிள்ளைகளாகிய உங்களுக்கு ஒரு சவால்‌. தேவனுடைய 
நீதியைக்‌ கைக்கொண்டு தேவனுடைய வழியில்‌ நீங்கள்‌ நடக்க 
மனதார பிரியப்படுவீர்களானால்‌ நீங்கள்‌ எல்லாவற்றையும்‌ சகிக்க 
பெலன்‌ கொடுத்து, கிறிஸ்துவின்‌ கிருபையால்‌ ஆவியானவரின்‌ 
ஒத்தாசையோடு எல்லாவற்றிலும்‌ ஜெயம்‌ எடுக்க தேவன்‌ உதவி 
செய்வார்‌. பகைக்கிறவர்களின்‌ மத்தியில்‌ பொறுமையோடு 
இருந்து தேவ நீதியை நிறைவேற்ற வேண்டும்‌ என்று தேவன்‌ 
உங்களை எதிர்பார்க்கிறார்‌. சத்துரு கொடுக்கும்‌ இந்த சவாலை 
தேவப்‌ பிள்ளைகளாகிய நீங்கள்‌ ஏற்று தேவனின்‌ நாமத்திற்கு 
மகிமையாக ஜெயத்தை எடுங்கள்‌. சவாலில்‌ சத்துரு உங்கள்‌ 
நிமித்தம்‌ வெட்கப்படுவானாக. தேவன்‌ மகிமைப்படுவதாக. 
தேவன்‌ மேல்‌ உள்ள பக்தி வைராக்கியம்‌ உங்களைப்‌ பற்றி 
பிடிக்கட்டும்‌. சவாலை சமாளிக்க கர்த்தர்‌ உங்களை 


ஆசீர்வதிப்பாராக. ஆமென்‌! 

“பின்பு எகிப்து தேசத்தாளாகிய ஆகார்‌ ஆபிரகாமுக்குப்‌ பெற்ற 
குமாரன்‌ பரியாசம்‌ பண்ணுகிறதை சாராள்‌ கண்டு.. ஆதி 21:9 

பரியாசம்‌, கேலி, கிண்டல்‌ என்பது சமுதாயத்தில்‌ 
நிறைந்து காணப்படுகிறது. வாலிபர்கள்‌ வயோதிகர்களைப்‌ 
பரியாசம்‌ செய்கிறார்கள்‌, ஆஸ்தியுள்ளவர்கள்‌ தங்களிலும்‌ 
சிறியவர்களாகிய எளியவர்களைப்‌ பரியாசம்‌ செய்கிறார்கள்‌. 

கடைகள்‌, தெரு முனைகள்‌, பள்ளிகள்‌, கல்லூரிகள்‌, 
அலுவலகங்கள்‌, ஏன்‌? சபையிலும்‌ கூட பரியாசம்‌ இடம்‌ 
பிடித்துள்ளது. பரியாசத்தின்‌ முடிவை கவனிக்கும்‌ போது அது 
பிரிவினை, அடிதடி, வெட்டு குத்து என்பதில்‌ முடிவடைகிறது. 
அஜாக்கிரதையான வார்த்தைகளை பேசிவிட்டு விளையாட்டாக 
பேசினேன்‌. இவ்வாறு முடியும்‌ என்பது யாருக்குத்‌ தெரியும்‌ 
என்பார்கள்‌. பரியாசம்‌ செய்து கொண்டிருப்பவர்கள்‌ யார்‌ என்று 
கவனித்தால்‌ அலுவல்‌ இல்லாதவர்கள்‌, சோம்பேறிகள்‌, தன்‌ 
குடும்பத்தின்‌ வேலையைச்‌ சரிவர செய்யாமல்‌ கூட்டம்‌ கூடி 
பேசும்‌ பெண்கள்‌, ஆண்கள்‌, பெற்றோருக்கு கீழ்படியாத 
வாலிபர்கள்‌ என சொல்லலாம்‌. 
பெருக்கமான சந்ததிக்கு காரணமானவனை  பரியாசம்‌ 
செய்தான்‌ 

“நான்‌ உன்னை ஆசீர்வதிக்கவே ஆசீர்வதித்து, உன்‌ சந்ததியை 
வானத்து நட்சத்திரங்களைப்‌ போலவும்‌ கடற்கரை மணலைப்‌ போலவும்‌ 
பெருகவே பெருகப்‌ பண்ணுவேன்‌” - ஆதி 22:17. தன்‌ குமாரனாகிய 
ஈசாக்கு பிறந்த போது ஆபிரகாம்‌ நூறு வயதாயிருந்தான்‌. - ஆதி 
21:5. சாராள்‌ தொண்றூறு வயதாயிருந்தாள்‌. தங்களின்‌ முதிர்‌ 
வயதில்‌ ஒரு பிள்ளையைப்‌ பெற்றெடுத்தார்கள்‌. ஆபிரகாம்‌ 
ஊர்‌ என்னும்‌ கல்தேயருடைய பட்டணத்தை விட்டு கானான்‌ 
தேசத்தை வந்தடையும்‌ போது கர்த்தர்‌ வாக்குக்‌ கொடுக்கிறார்‌. 
உன்‌ சந்ததிக்கு இந்த தேசத்தை (கானான்‌) கொடுப்பேன்‌ 
என்றார்‌ - (ஆதி 12:7). ஆபிரகாமின்‌ மகன்‌ ஈசாக்கினிடத்தில்‌ 
உன்‌ சந்ததியை விளங்கப்‌ பண்ணுவேன்‌ என்றார்‌ - (ரோம 
9:7) ஆபிரகாமின்‌ மூலம்‌ சாராள்‌ என்ற தன்‌ சொந்த மனைவி 
பெற்றெடுத்த ஈசாக்கு தவிர, அடிமைப்‌ பெண்‌ ஆகாரின்‌ மகன்‌ 

இஸ்மவேல்‌, கேத்தூராள்‌ பெற்ற சிம்ரான்‌, யக்ஷான்‌, மேதான்‌, 
மீதியாள்‌, இஸ்பாக்‌, சூவாக்‌ என்ற பிள்ளைகள்‌ ஆக ஆபிரகாமுக்கு 
மொத்தம்‌ எட்டு பிள்ளைகள்‌ இருந்தார்கள்‌. 

ஆயினும்‌ இவர்களில்‌ எல்லாம்‌ வாக்குத்தத்த புத்திரனான 
ஈசாக்கை மாத்திரம்‌ தன்னுடைய திட்டம்‌ நிறைவேற கர்த்தர்‌ 
தெரிந்தெடுத்திருந்தார்‌. கர்த்தர்‌ ஆபிரகாமை நோக்கி; உன்‌ 
கண்களை ஏறெடுத்து, “நீ இருக்கிற இடத்திலிருந்து வடக்கேயும்‌, 
தெற்கேயும்‌, கிழக்கேயும்‌, மேற்கேயும்‌ நோக்கிப்பார்‌. நீ பார்க்கிற இந்த 
பூமி முழுவதையும்‌ நான்‌ உனக்கும்‌ உன்‌ சந்ததிக்கும்‌ என்றைக்கும்‌ 
இருக்கும்படி கொடுத்து, உன்‌ சந்ததியைப்‌ பூமியின்‌ தூளைப்‌ 
போலப்‌ பெருகப்‌ பண்ணுவேன்‌. ஒருவன்‌ பூமியின்‌ தூளை எண்ணக்‌ 
கூடுமானால்‌, உன்‌ சந்ததியும்‌ எண்ணப்படும்‌?- ஆதி 13:14-15. 
இவ்விதமாய்‌ கர்த்தர்‌ ஆபிரகாமின்‌ வாக்குத்‌ தத்ததின்‌ மகன்‌ 
மூலம்‌ சந்ததியைப்‌ பெருகப்‌ பண்ணுவேன்‌ என்று சொன்னார்‌. 
ஈசாக்கை பலியிடும்படி ஆபிரகாம்‌ சென்ற போதிலும்‌, கர்த்தர்‌ 
ஆபிரகாமின்‌ விசுவாசத்தைக்‌ கனப்படுத்தி, ஈசாக்கினிடத்தில்‌ 
உன்‌ சந்ததியை விளங்கப்‌ பண்ணுவேன்‌ என்ற தேவனின்‌ 
வாக்கு நிறைவேற ஈசாக்கை பலிக்கு தப்புவித்தார்‌. ஆபிரகாமை 
கர்த்தர்‌ சோதித்த பின்‌ “நான்‌ உன்னை ஆசீர்வதிக்கவே ஆசீர்வதித்து, 
உன்‌ சந்ததியை வானத்து நட்சத்திரங்களைப்‌ போலவும்‌, கடற்கரை 
மணலைப்‌ போலவும்‌ பெருகவே பெருகப்‌ பண்ணுவேன்‌ என்றும்‌, 
உன்‌ சந்ததியார்‌ தங்கள்‌ சத்துருக்களின்‌ வாசல்களை சுதந்தரித்துக்‌ 
கொள்ளுவார்கள்‌” - ஆதி 22:17 என்று கர்த்தர்‌ சொன்னார்‌. 
இவ்வளவு பெரிதான தேவனின்‌ திட்டங்கள்‌ நிறைவேறவும்‌, 
கடற்கரை மணலைப்‌ போன்று ஜனங்கள்‌ பெருகவும்‌ காரணமான 
ஈசாக்கை, அடிமையின்‌ மகன்‌ பரியாசம்‌ செய்தான்‌. 

ஆபிரகாமுக்கு அநேகம்‌ பிள்ளைகள்‌ இருந்த போதிலும்‌ 
கர்த்தர்‌ அவர்களில்‌ ஒருவனை ஆசீர்வதிக்கப்பட்ட சந்ததி 
உருவாக தெரிந்தெடுக்கிறார்‌. ஈசாக்கும்‌ அதற்கு பாத்திரவானாக 
காணப்பட்டான்‌. தன்னை பலியிடும்படியான கட்டைகளை 
தானே சுமந்து சென்றான்‌. தன்‌ கைகளையும்‌, கால்களையும்‌ கட்டி 
பலியிட படுக்க வைத்த போதும்‌ வாய்‌ திறவாமல்‌ இருந்தான்‌. 
தன்‌ தகப்பன்‌ பலியிடும்‌ எத்தனையோ பலிகளை கண்ட 
மகன்‌, இப்பொழுது பலிக்கான ஏற்பாடுகளை செய்து அடுக்கிய 
கட்டைகளின்‌ மேல்‌ அவன்‌ கிடத்தப்பட்ட போதும்‌ தன்‌ 
வாயை திறக்கவில்லை. கர்த்தர்‌ தாமே ஆபிரகாமை அழைத்து 
பிள்ளையாண்டான்‌ மேல்‌ உன்‌ கையைப்‌ போடாதே என்றார்‌. 

வாக்குத்தத்தின்‌ மகன்‌ என்பதற்கு தகுதியுள்ளவனாய்‌ 
காணப்பட்டான்‌. “நீங்கள்‌ கிறிஸ்துவினுடையவர்களானால்‌ 
ஆபிரகாமின்‌ சந்ததியாகவும்‌, வாக்குத்தத்தின்படியே சுதந்திரராயும்‌ 
இருக்கிறீர்கள்‌: - கலா 3:29. ஈசாக்கை பரியாசம்‌ செய்ய இஸ்மவேல்‌ 
இருந்தது போல்‌ வாக்குத்தத்தின்‌ சுதந்திரரான உங்களை 
பரியாசம்‌ செய்ய இஸ்மவேல்‌ இருப்பார்கள்‌. தேவனின்‌ அநாதி 
தீர்மானத்தின்படி அழைக்கப்பட்டவர்களை அடிமையின்‌ மகன்‌ 
பரியாசம்‌ செய்வான்‌. ஆனாலும்‌ இஸ்மவேல்‌ பெருக்கமான 
ஆசீர்வாதத்திற்கு பாத்திரவான்‌ அல்ல. ஈசாக்கே பாத்திரவான்‌. 
பரியாசம்‌ செய்கிறவர்களால்‌ அல்ல. பரியாசத்திற்குள்ளான 
உங்களைக்‌ கொண்டு தேவன்‌ பெரிய காரியங்களைச்‌ செய்வது 
அவரின்‌ நோக்கம்‌. கோத்திரத்தில்‌ ஒருவராக உங்களைத்‌ 
தெரிந்து கொண்டாரே! 

பெருக்கமான ஆசீர்வாதத்தை பரியாசத்திற்கு 
உட்பட்டவர்களுக்கு கொடுக்கப்‌ போகிறார்‌. “*உத்தமனாகிய 
நீதிமான்‌ பரியாசம்‌ பண்ணப்படுகிறான்‌”” - யோபு 12:4. வானத்து 
நட்சத்திரங்களைப்‌ போல, கடற்கரை மணலைப்‌ போல பூமியின்‌ 
தூளைப்‌ போல ஆபிரகாமை ஆசீர்வதித்தவர்‌, தேவனின்‌ 
அநாதி தீர்மானத்தின்படி உங்களை முதன்மையாக வைத்து 
கர்த்தர்‌ ஆசீர்வதிப்பார்‌. ஆசீர்வதிப்பேன்‌ என்று சொல்கிறவர்‌ 
மண்ணான மனிதன்‌ அல்ல. அவர்‌ சர்வ வல்லமையுள்ள தேவன்‌. 
ஈசாக்கினிடத்தில்‌ உன்‌ சந்ததியை விளங்கப்‌ பண்ணுவேன்‌ 
என்று சொன்னது போல உங்களை அழைத்த தேவன்‌ 
உங்களுக்கு கொடுத்த வாக்குத்தத்தங்களினால்‌, உங்களில்‌ 
மகிமையான திட்டங்களை நிறைவேற்றப்‌ போகிறார்‌. 
பரியாசத்தை நோக்காமல்‌ வாக்குதத்தங்களையும்‌ அதை 
உங்களுக்கு கொடுத்தவரையும்‌ பற்றிக்‌ கொள்ளுங்கள்‌. 
அடிமையின்‌ மகன்‌ எஜமானை பரியாசம்‌ செய்தான்‌ 

பின்பு எகிப்து தேசத்தாளாகிய ஆகார்‌ ஆபிரகாமுக்கு பெற்ற குமாரன்‌ 
பரியாசம்‌ பண்ணுகிறதைச்‌ சாராள்‌ கண்டு ஆபிரகாமை நோக்கி, “இந்த 
அடிமைப்‌ பெண்ணையும்‌ அவள்‌ மகனையும்‌ புறம்பே தள்ளும்‌” - 
ஆதி 21:9,10. வாக்குத்தத்தின்படி பிறந்தவனை பதினான்கு 
வயது மதிக்கத்தக்க இஸ்மவேல்‌ பரியாசம்‌ செய்கிறான்‌. 
கிழவனுக்கும்‌ கிழவிக்கும்‌ பிறந்தவனே என்று அவன்‌ பரியாசம்‌ 
பண்ணியிருக்கக்‌ கூடும்‌. இஸ்மவேல்‌ பிறக்கும்‌ போது 
எண்பத்தாறு வயதாய்‌ இருந்தான்‌ ஆபிரகாம்‌. அப்பொழுதும்‌ 
கிழவன்‌ தான்‌. 

ஆனால்‌ இப்பொழுது மிகவும்‌ முதிர்‌ வயதானவர்‌ வயதில்‌ 
மட்டும்‌. சரீரத்தில்‌ பெலனாக இருந்தார்‌. யார்‌ யாரை பரியாசம்‌ 
செய்கிறான்‌. அடிமை எஜமானை பரியாசம்‌ செய்கிறான்‌. 
அடிமையின்‌ மகனாகிய இஸ்மவேலுக்கு வந்த வாழ்வு 
தான்‌ என்ன? பதினான்கு வயது வரை தன்‌ தகப்பனோடு 
இருந்ததும்‌ வீட்டின்‌ மூத்த மகன்‌ என்ற எண்ணமும்‌ அவனுக்கு 
மேன்மையாகவும்‌ அது மேட்டிமையாகவும்‌ மாறிப்போயிருந்தது. 
ஆகையால்‌ ஏளனமாக ஈசாக்கை நினைக்கிறான்‌. “பின்னும்‌ நான்‌ 
சொல்லுகிறதென்னவெனில்‌ சுதந்திரவாளியானவன்‌ எல்லாவற்றிற்கும்‌ 
எஜமானனாயிருந்தும்‌, அவன்‌ சிறு பிள்ளையாயிருக்குங்‌ காலமாகவும்‌, 
அவனுக்கும்‌, அடிமையானவனுக்கும்‌ வித்தியாசமில்லை” - கலா 4:1 
என்பது போல இஸ்மவேலுக்கும்‌ ஈசாக்கின்‌ மேல்‌ பயமில்லாமல்‌ 
போனது. அடிமையின்‌ மகனாகிய இவன்‌ எஜமானாகிய ஈசாக்கை 
கனம்‌ பண்ணவில்லை. 

சகோதரரே, நாம்‌ ஈசாக்கைப்‌ போல்‌ வாக்குத்தத்துப்‌ 
பிள்ளைகளாயிருக்கிறோம்‌. ஆகிலும்‌ மாம்சத்தின்படி பிறந்தவன்‌ 
ஆவியின்படி பிறந்தவனை அப்பொழுது துன்பப்படுத்தினது போல, 
இப்பொழுதும்‌ நடந்து வருகிறது - கலா 4:28, 29. முற்பிதாக்கள்‌ 
என்னும்‌ இடத்தில்‌ தன்‌ பெயர்‌ விளங்கும்‌ முன்னே ஈசாக்கு 
பரியாசம்‌ பண்ணப்பட்டான்‌. “கர்த்தர்‌ என்‌ எஜமானை மிகவும்‌ 
ஆசீர்வதித்து இருக்கிறார்‌. இவர்‌ சீமானாயிருக்கிறார்‌. கர்த்தர்‌ 
அவருக்கு ஆடு மாடுகளையும்‌, வெள்ளியையும்‌, பொன்னையும்‌, 
வேலைக்காரரையும்‌, வேலைக்காரிகளையும்‌, ஒட்டகங்களையும்‌, 
கழுதைகளையும்‌  கொடுத்திருக்கிறார்‌. என்‌ எஜமானுடைய 
மனைவியாகிய சாராள்‌ முதிர்‌ வயதானபோது, என்‌ எஜமானனுக்கு 
ஒரு குமாரனைப்‌ பெற்றாள்‌. அவர்‌ தமக்கு உண்டானவையாவும்‌ 
அவனுக்குக்‌ கொடுத்திருக்கிறார்‌.” - ஆதி24:35,36. தகப்பனாகிய 
ஆபிரகாம்‌ இஸ்மவேலுக்கு அப்பத்தையும்‌ துருத்தியில்‌ 
தண்ணீரையும்‌ கொடுத்து ஆகாருடன்‌ அனுப்பி விட்டான்‌. 
கேத்தூராள்‌ பிள்ளைகளுக்கு நன்கொடைகளை கொடுத்து 
தான்‌ உயிரோடிருக்கும்‌ போதே அவர்களை தன்‌ குமாரனாகிய 
ஈசாக்கை விட்டு அனுப்பி விட்டான்‌ - (ஆதி 25:6). ஆனால்‌ 
ஈசாக்கு ஆபிரகாம்‌ தனக்கு உண்டான யாவையும்‌ கொடுத்தான்‌. 
- (ஆதி 25:5). ஆகாரின்‌ மகன்‌ இஸ்மவேலைக்‌ குறித்து கர்த்தர்‌ 
சொல்லும்போது அந்தப்‌ பிள்ளையாகிய அடிமைப்‌ பெண்ணின்‌ 
மகன்‌ எனச்‌ சொல்கிறார்‌ - (ஆதி 21: 12, 139. கேத்தூரானின்‌ 
பிள்ளைகளை மறுமனையாட்டிகளின்‌ பிள்ளைகள்‌ எனச்‌ 

சொல்லப்பட்டுள்ளது. - ஆதி (25:6). ஆனால்‌ ஈசாக்கை குறித்தோ 
தன்‌ குமாரனாகிய ஈசாக்குக்கு தனக்கு உண்டான யாவையும்‌ 
கொடுத்து தனக்குப்‌ பின்‌ தன்‌ மகனை எஜமானனாக்கினான்‌ என 
காண்கிறோம்‌. 

மாமிசத்தின்படி பிறந்த இஸ்மவேல்‌,  ஆவியின்படி 
பிறந்தவனை துன்பப்படுத்தி பரியாசம்‌ செய்வது போல 
இப்பொழுதும்‌ நடந்து வருகிறது. அடிமையானவனிடத்தில்‌ 
பிறந்தவன்‌ மாம்சத்தின்படி பிறந்தவன்‌. எஜமானனாய்‌ இருக்கத்‌ 
தக்கதான பதவிகளையும்‌, மேன்மைகளையும்‌, ஊழியங்களையும்‌ 
கர்த்தர்‌ ஆபிரகாமுக்கு கொடுத்ததும்‌, ஆபிரகாம்‌ தன்‌ மகன்‌ 
ஈசாக்குக்கு மாம்சத்தின்படி பிறந்த அடிமையின்‌ மக்களாகிய 
பரியாசக்காரர்கள்‌ பரியாசம்‌ செய்கிறார்கள்‌. பூமி தாங்கக்‌ 
கூடாத ஆஸ்தியை உடையவனை அப்பமும்‌, தண்ணீரும்‌ 
எடுத்துக்‌ கொண்டு வீட்டுக்கும்‌ உடைமைகளுக்கும்‌ 
எஜமானாக நியமிக்கப்பட்டவனை பரியாசம்‌ செய்தான்‌. 
கர்த்தர்‌ தம்முடைய கிருபையால்‌ உலக ஆசீர்வாதங்களையும்‌, 
ஆவிக்குரிய ஆசீர்வாதங்களையும்‌ கொடுத்திருக்க மாமிசத்தில்‌ 
பிறப்பது மாம்சமாயிருப்பது போல (யோவா 3:6) மாமிசத்தின்‌ 
எண்ணத்தோடு கேலி, கிண்டல்‌, பரியாசம்‌, மட்டுப்படுத்துதல்‌, 
அசட்டை என செய்கிறார்கள்‌. பரியாசம்‌ செய்கிறவர்களின்‌ 
நிலையை கவனிக்கும்‌ போது தன்னைத்‌ தான்‌ உயர்த்திக்‌ 
காண்பிக்கிறவர்களாய்‌ இருக்கிறார்கள்‌. ஏன்‌ இந்த போலியான 
பரிதாப நிலைமை? மாம்சத்தின்படி பிழைத்தால்‌ சாக 
வேண்டும்‌. ஆகையால்‌ ஆவியினாலே சரீரத்தின்‌ செய்கைகளை 
அழித்து பிழைக்கலாமே - ரோம 8:13. மரணத்தை பிறப்பிக்கும்‌ 
மாம்ச சிந்தையை ஒழித்து, ஜீவனும்‌ சமாதானமும்‌ கொடுக்கும்‌ 
ஆவியின்‌ சிந்தை உள்ளவர்களாய்‌ தங்களை மாற்றிக்‌ கொண்டால்‌ 
நன்மையானவைகளை பெற்றுக்‌ கொள்ளலாம்‌ அல்லவா? 
(ரோம 8:6). நிறைவான ஆசீர்வாதங்களை கர்த்தர்‌ தம்முடைய 
மக்களுக்கு கொடுத்திருக்க கர்த்தர்‌ கொடுத்தவைகளை பரியாசம்‌ 
செய்யலாமா? 

பரியாசம்‌ செய்யப்பட்ட ஈசாக்கு எதையும்‌ திரும்பச்‌ 
செய்ததாகவோ, பேசியதாகவோ, வேதம்‌ சொல்லவில்லை. 
இதில்‌ இருந்து நாம்‌ அறிய வேண்டியது என்னவெனில்‌, 
எஜமானாகிய ஒருவனை பரியாசம்‌ செய்வார்கள்‌ என்பது 
உண்மையே. எஜமானை பரியாசம்‌ செய்வார்கள்‌ என்பது 

எவ்வளவு உண்மையோ அதிலும்‌, எஜமானனாவன்‌, 
ஆசீர்வதிக்கப்பட்டவன்‌, தேவனால்‌ உயர்த்தப்பட்டவன்‌, 
பரியாசக்காரனை எதையும்‌ செய்யக்‌ கூடாது என்பதே மேலான 
உண்மை! உங்களை பரியாசம்‌ செய்கிறார்கள்‌ என்பீர்களானால்‌, 
நீங்கள்‌ ஆசீர்வதிக்கப்பட்ட எஜமான்‌. ஆனாலும்‌ பேலியாளின்‌ 
மக்கள்‌, இவனா (சவுல்‌) நம்மை ரட்சிக்கப்‌ போகிறவன்‌ என்று 
சொல்லி, அவனுக்கு காணிக்கை கொண்டு வராமல்‌ அவனை 
அசட்டைப்‌ பண்ணினார்கள்‌. அவனோ காது கேளாதவன்‌ போல 
இருந்தான்‌ - 1 சாமு (10:27). இஸ்ரவேலின்‌ மேல்‌ ராஜாவாக 
நியமிக்கப்பட்ட சவுலை பரியாசம்‌ செய்த போது அவன்‌ காது 
கேளாதவன்‌ போல்‌ இருந்தான்‌. சவுல்‌ நினைத்திருப்பார்‌, கர்த்தர்‌ 
என்னை ராஜாவாக தெரிந்தெடுத்து அபிஷேகித்து இருக்க 
இவர்கள்‌ எது பேசினாலும்‌ எனக்கு என்ன என்று இருந்திருப்பார்‌. 
“சொல்லப்படும்‌ எல்லா வார்த்தைகளையும்‌ கவனியாதே; 
கவனித்தால்‌ உன்‌ வேலைக்காரன்‌ உன்னை நிந்திப்பதைக்‌ கேள்விப்பட 
வேண்டியதாகும்‌.” (பிரச 7:21) 

சுதந்திரவாளியை பரியாசம்‌ செய்கிறவன்‌ அதன்‌ பலனை 
அனுபவித்தான்‌ 

ஆபிரகாமை நோக்கி, இந்த அடிமைப்‌ பெண்ணையும்‌ அவன்‌ 
மகனையும்‌ புறம்பே தள்ளும்‌. இந்த அடிமைப்‌ பெண்ணின்‌ மகன்‌ என்‌ 
குமாரனாகிய ஈசாக்கோடே சுதந்திரவாளியாயிருப்பதில்லை என்றாள்‌ 
- ஆதி 21:10. ஈசாக்கு பரியாசம்‌ பண்ணப்படுகிறதை சாராள்‌ 
கண்டாள்‌. சாராள்‌ தன்‌ கணவரிடம்‌ அடிமைப்‌ பெண்ணையும்‌, 
அவள்‌ மகனையும்‌ என்வீட்டை விட்டு வெளியே அனுப்பிவிடும்‌ 
என்றாள்‌. என்‌ மகன்‌ ஈசாக்குக்கு இஸ்மவேல்‌ அண்ணனாக 
இருந்தாலும்‌ இந்த வீட்டில்‌ சுதந்திரவாளியாய்‌ இருப்பதில்லை 
என்கிறாள்‌. 

“பரியாசக்காரன்‌ உட்காரும்‌ இடத்தில்‌ உட்காராமலும்‌” - சங்‌ 1:1 
வாழ்ந்தாலும்‌ தாழ்ந்தாலும்‌ பரியாசம்‌ செய்யும்‌ மானிடக்‌ கூட்டம்‌ 
இருக்கத்தான்‌ செய்கிறார்கள்‌. வயதானாலும்‌ வாலிபர்களானாலும்‌ 
எவரையும்‌ பரியாசம்‌ செய்கிறவர்கள்‌ விட்டு வைக்கிறதில்லை. 
அஞ்ஞானிகளோடு தேவனை ஆராதிக்கிறவர்களும்‌ 
சேர்ந்து பிறரை பரிகசித்து நேரத்தை கழிக்கிறார்கள்‌. 
பரியாசக்காரர்‌ உட்காரும்‌ இடத்தில்‌ உட்காரக்‌ கூடாது என்று 
பரிசுத்த வேதம்‌ உரைத்தாலும்‌, தன்‌ மனதில்‌ இவைகளை 
அமர்த்தி செயல்படுகிறவர்களாய்‌ அநேகர்‌ இல்லை. 

இவையெல்லாம்‌ ஒரு பாவமா? எல்லாம்‌ ஒரு ஜாலி தான்‌ 
என்கிறார்கள்‌. திரைப்படங்களை பார்க்க மாட்டோம்‌; ஆனால்‌ 
ஜோக்‌ மட்டும்‌ பார்ப்போம்‌ என்று பக்தியுள்ள கூட்டம்‌ 
சொல்கிறது. ஒருமுறை தேவனை ஆராதிக்கிற ஒருவர்‌ வந்துட்டான்யா, 
வந்துட்டான்யா என சொன்னார்‌. எனக்கு ஒன்றும்‌ விளங்கவில்லை. 
இவரோடு சேர்ந்து போகிறவர்களும்‌ இவ்வாறு சொல்ல நான்‌ என்ன 
என்று விசாரித்தேன்‌. 

அப்பொழுது அவர்கள்‌ சொன்ன பதில்‌ திரைப்படத்தில்‌ ஒரு 
குறிப்பிட்ட மனிதர்‌ இப்படியாக காமெடியாகப்‌ பேசுவார்‌ என்று 
விளக்கினார்கள்‌. திரைப்படங்களை பார்க்கிறவர்களோடு ஐக்கியம்‌ 
கொள்கிற தேவ பிள்ளைகளும்‌ அவர்களைப்‌ போல மாறிப்‌ 
போகிறார்கள்‌. 

ஊழியத்தின்‌ பாதையில்‌ பலர்‌ எங்களை பரியாசமாக 
அற்பமாக பேசியவர்கள்‌ உண்டு. ஆகிலும்‌ நான்‌ தாழ்மையாக 
விசுவாசிக்கிறேன்‌. எங்களுக்கு நேராக வந்த ஒவ்வொரு பரியாச 
வார்த்தைகளும்‌ நாங்கள்‌ இன்னும்‌ மேலோங்கி வளர, உயர 
காரணமாய்‌ இருந்தது. மேலும்‌ பரியாசக்காரர்கள்‌ எங்கே என்று 
தேடினால்‌ அவர்கள்‌ எங்கள்‌ எல்லையில்‌ எங்கும்‌ இல்லை 
என்பதை உங்களுக்கு சொல்ல முடியும்‌. ஊழியத்திற்காக தேவன்‌ 
எங்களை அனுப்பிய பகுதிக்கு நாங்கள்‌ கடந்து வரும்‌ போது 
நானும்‌, என்‌ கணவரும்‌ வாலிப பருவத்தை உடையவர்களாய்‌ 
காணப்பட்டோம்‌. ஆகையால்‌ எங்களை காண்போர்‌ கல்லூரி 
மாணவர்கள்‌ எல்லாம்‌ ஊழியம்‌ செய்ய வந்திருக்கிறார்கள்‌ 
என்று பரியாசம்‌ செய்தார்கள்‌. ஆனாலும்‌ தேவனின்‌ அநாதி 
தீர்மானத்தின்படி தேவன்‌ ஊழியத்தின்‌ எல்லையை விரிவாக்கத்‌ 
தொடங்கினார்‌. தேவனின்‌ வாக்குத்தத்தங்கள்‌ நிறைவேற 
தேவன்‌ உங்களை அழைத்திருக்கிறபடியால்‌, மனிதர்களின்‌ 
பரியாச வார்த்தைகள்‌ நீங்கள்‌ மேலே செல்ல வழி வகுக்கும்‌. 

ஈசாக்கை பரியாசம்‌ செய்த இஸ்மவேலின்‌ நிலை 
என்னாயிற்று? வீட்டை விட்டே துரத்தப்பட்டான்‌. ஆகாரும்‌ 
இஸ்மவேலும்‌ அதே வீட்டில்‌ வாழ்ந்திருக்கக்‌ கூடும்‌. ஆனால்‌ 
பரியாசம்‌ செய்தபடியால்‌ புறம்பே தள்ளப்பட்டார்கள்‌. ஆகாரும்‌ 
இஸ்மவேலும்‌ வெளியேற தேவன்‌ சாராள்‌ பட்சத்தில்‌ இருந்தார்‌. 
பரியாசம்‌ செய்தவன்‌ வெளியேற்றப்பட்டான்‌. ஆனால்‌ பரி 
யாசத்திற்கு உள்ளானவன்‌ நிலையாக, ஸ்திரமாக்கப்பட்டான்‌. 


இவர்கள்‌ வெளியே கடந்து செல்வதற்கு முன்னே சாராளின்‌ 

வார்த்தைகள்‌ அந்தப்‌ பகுதியில்‌ எங்கும்‌ நில்லாதபடி 
தூரப்படுத்தி துரத்தியது. அடிமை பெண்ணும்‌ மகனும்‌ உரிமை 
கொள்ள இயலாது என்பது சாராளின்‌ தீர்ப்பு. இதற்கு தேவன்‌ 
இவர்கள்‌ பட்சத்தில்‌ இருந்தார்‌. ஏனெனில்‌ கர்த்தர்‌ சாராளுக்குக்‌ 
கொடுத்திருந்த வாக்குத்தத்தம்‌ நிறைவேற வேண்டுமே. நான்‌ 
அவளை (சாராள்‌) ஆசீர்வதித்து அவளாலே உனக்கு ஒரு குமாரனையும்‌ 
தருவேன்‌. அவள்‌ ஜாதிகளுக்குத்‌ தாயாகவும்‌, அவளாலே ஜாதிகளின்‌ 
ராஜாக்கள்‌ உண்டாகவும்‌, அவளை ஆசீர்வதிப்பேன்‌ என்றார்‌ - ஆதி 
17:16. பரியாசத்திற்கு ஆளாகிறவர்கள்‌ பட்சத்தில்‌ கர்த்தர்‌ 
உள்ளார்‌. எனவே எவ்வகையிலும்‌ பரியாசம்‌ உங்களுக்கு நேரே 
கடந்து வந்தாலும்‌, கர்த்தர்‌ உங்கள்‌ பட்சத்தில்‌ உள்ளதை மறந்து 
போகாமலும்‌, பரியாச வார்த்தைகளை உங்கள்‌ இருதயத்தின்‌ உள்‌ 
வைக்காமலும்‌, கலங்காமலும்‌ இருங்கள்‌. ஈசாக்கை இஸ்மவேல்‌ 
பரியாசம்‌ செய்யும்போது ஈசாக்கு தன்‌ தாய்‌ தகப்பனிடம்‌ குறை 
சொல்லவில்லை. சாராள்‌ கண்டாளே தவிர ஈசாக்கு 
சொல்லவில்லை.  பரியாசத்தின்‌ வேளையில்‌ சோர்ந்து 
போகாதிருங்கள்‌. உங்களைக்‌ காண்கிறவர்‌ ஒருவர்‌ உண்டு. 
பரியாசக்காரர்களை கர்த்தர்‌ பார்த்துக்‌ கொள்வார்‌. 
அவர்களின்‌ முடிவுகள்‌ கர்த்தரின்‌ கரத்தில்‌ உண்டு. 
நீங்கள்‌ பரியாசம்‌ செய்கிறவர்களாய்‌ இராமல்‌ பரியாசத்திற்கு 
உள்ளானவர்களாயிருங்கள்‌. ஏனென்றால்‌ அடிமையின்‌ 
பிள்ளைகள்‌ யாவரும்‌ பரியாசம்‌ செய்கிறவர்கள்‌. 

பரியாசம்‌ என்னும்‌ இந்த சவால்‌ தேவப்‌ பிள்ளைகளாகிய 
உங்கள்‌ பாதையில்‌ உள்ளபடியால்‌ இவைகளை சமாளிக்க 
பொறுமையோடு காத்திருங்கள்‌. நீங்கள்‌ கிறிஸ்துவை 
உடையவர்களானபடியால்‌ இந்த சவாலை சமாளிக்க தேவ 
கிருபையை நாடுங்கள்‌. ஏனென்றால்‌ நமது கிறிஸ்துவை 
பரியாசக்காரர்கள்‌ பரியாசம்‌ செய்து சிலுவையில்‌ கொலை 
செய்தபடியால்‌ நமக்கு உதவி செய்ய அவர்‌ வல்லவராயிருக்கிறார்‌ 
- (எபி 2:18). பரியாசங்களையும்‌, அடிகளையும்‌ கிறிஸ்து 
சகித்தபடியால்‌ தேவன்‌ அவரை மரணத்திற்கு ஒப்புக்‌ கொடாமல்‌, 
பாதாளத்தை ஜெயித்து பரலோகத்தில்‌ பிதாவின்‌ வலது பாரி 
சத்தில்‌ உட்காரும்படி உயர்த்தினார்‌. அவ்விதமாகவே தேவன்‌ 
உங்களையும்‌ உயர்த்துவார்‌. ஆகையால்‌ பரியாசம்‌ என்னும்‌ 
சவாலை சமாளிக்க பரிசுத்த தேவன்‌ உங்களுக்கு துணை 
செய்வாராக. ஆமென்‌! 

ஓ 


